

ئەمىن ۋاھىدى

ئىسلاھات

نەشرگە تەييارلىغۇچى: ئابدۇلجېلىل تۇران

تەكلىماكان ئۇيغۇر نەشرىياتى

ئەمىن ۋاھىدى

ئەسلەتمە

نەشرگە تەييارلىغۇچى: ئابدۇلجېلىل تۇران

تەكلىماكان ئۇيغۇر نەشرىياتى نەشر قىلدى
2013 - يىلى 4 - ئاي ئىستانبۇل - تۈركىيە

نەشرگە تەييارلىغۇچىدىن

20 - ئەسىرنىڭ 30 - يىللىرىدا شەرقىي تۈركىستاندا يۈز بەرگەن مىللىي ئىنقىلاب تارىخى ھەققىدە يېزىپ قالدۇرۇلغان ئەسلىمىلەردىن ئەمىن ۋاھىدىنىڭ مەزكۇر ئەسلىمىسىنىڭ تارىخى ۋەقەلىكى چىن، ئىنقىلاب رەھبەرلىرىگە بەرگەن باھاسىنىڭ ھەققانىي، بىر تەرەپ ۋە لىلا بولۇش سۈپىتى بىلەن ئەڭ مۇھىم ۋە تارىخى قىممىتى ئەڭ يۇقىرى ئەسلىمىلەردىن بولۇپ ھېسابلىنىدۇ.

مەزكۇر ئەسلىمىدە نۇرغۇن ئىبەرەتلىك خاتىرىلەر قالدۇرۇلغان بولۇپ، مۇتلەق كۆپچىلىك شەرقىي تۈركىستانلىقنىڭ ئېڭىدا دىنىي قېرىندىشىمىز دەپ قارالغان تۇڭگانلارنىڭ شەرقىي تۈركىستان ئىنقىلابىغا ئېلىپ كەلگەن بالايىئاپەتلىرى ئېچىپ تاشلىنىپ، ئۇلارغا لەنەت ۋە نەپرەت بىلدۈرۈلدى ھەمدە 1933 - يىلى 11 - ئاينىڭ 12 - كۈنى قەشقەردە قۇرۇلغان شەرقىي تۈركىستان ئىسلام جۇمھۇرىيىتىنىڭ ئاغدۇرۇلۇشىغا مۇناپىق تۇڭگانلاردىن باشقا شەرقىي تۈركىستان ئىسلام جۇمھۇرىيىتى ھۆكۈمىتى تەركىبىدە غەربىي تۈركىستاندىن ئېقىپ كەلگەن، كېلىپ چىقىشى تازا ئېنىق ئەمەس بىر ئۇچۇم كىشىلەرنىڭ ئورۇن ئالغانلىقىدىن بولغانلىقى، بۇندىن كېيىن قۇرۇلغۇسى ھۆكۈمەت تەركىبىنىڭ پاكىزە، ساغلام بولۇشى كېرەكلىكى سەمىمىيەت بىلەن ئالاھىدە ئەسكەرتىلدى.

شەرقىي تۈركىستان مىللىي مۇستەقىللىق ھەرىكىتىنىڭ ئالدىنقى قاتاردىكى ۋەكىللىرىدىن مەرھۇم مۇھەممەد ئەمىن بۇغرانىڭ ئارخىپىدا ساقلىنىۋاتقان قوليازما نۇسخىسىغا ئاساسەن نەشرگە تەييارلانغان بۇ تارىخى ئەسلىمە، 1938 - يىلى پاكىستاننىڭ لاھور شەھىرىدە يېزىلغان بولۇپ، لاھوردىكى شەرقىي تۈركىستان ئىستىقلال ئۇيۇشمىسى تەرىپىدىن كۆچۈرۈلۈپ، كۆپەيتىپ تارقىتىلغان. مەزكۇر قول يازما 63 بەتتىن تەكب تاپقان بولۇپ، ئەسلىمىنى كۆچۈرگۈچىنىڭ بىر كىشى ئەمەسلىكى ئېنىق بىلىنىپ تۇرىدۇ.

مەزكۇر ئەسلىمىدە ئۆتكەن ئەسىرنىڭ 30 - يىللىرىدا شەرقىي تۈركىستاندا يۈز بەرگەن مىللىي ئىنقىلاب تارىخى ھەققىدە سىستېمىلىق ۋە ئېنىق مەلۇمات بېرىلگەن

بولۇپ، مەرھۇم مۇھەممەد ئەمىن بۇغرا شەرقىي تۈركىستان تارىخىنىڭ مىللىي ئىنقىلاب تارىخى قىسمىنى يېزىشتا ئەمىن ۋاھىدىنىڭ مۇشۇ ئەسلىمىسىدىن كۆپ پايدىلانغان.

مۇئەللىپنىڭ ھاياتى ھەققىدە ئېنىق مەلۇمات بولمىسىمۇ، تەكشۈرۈپ تەتقىق قىلىش نەتىجىسىدە، ئەمىن ۋاھىدى شەرقىي تۈركىستاننىڭ لوپنۇر ناھىيىسىدىن بولۇپ، 1900 - يىللىرى ئەتراپىدا دۇنياغا كەلگەنلىكى، ئالدى بىلەن تۇرپاندا ھەمدۇللاھ ئەلەم ئاخۇنۇم ۋە ئابدۇللاھ داموللام قولىدا ئىلىم تەھسىل قىلغانلىقى، كېيىن ھىندىستاندا، ئۇندىن كېيىن ئىسلامىيەت دۇنياسى بويىچە ئەڭ داڭلىق ئىلىم يۇرتى - قاھىرەدىكى ئەلئەزھەر ئالىي بىلىم يۇرتىدا ئوقۇغانلىقى، 1934 - يىللىرى ۋەتەنگە قايتىپ كېلىپ، مەھمۇد مۇھىتىنىڭ يېنىدا خىزمەت قىلغانلىقى، 1946 - يىلى لوپنۇرغا ھاكىم بولغانلىقى، 1949 - يىلى قىزىل خىتاي ئارمىيىسى شەرقىي تۈركىستانغا بېسىپ كېلىش ئالدىدا ئىككىنچى قېتىم ھىجرەت قىلىپ قاراقۇرۇم يولى بىلەن تىبەتكە قاراپ ماڭغانلىقى، 1950 - يىلى 11 - ئاينىڭ 19 - كۈنى يولۇسىنىڭ خىتاي ئەسكەرلىرى تەرىپىدىن بىر بۆلۈك قازاقلار بىلەن ئۆلتۈرۈلۈپ، نەرسە - كېرەكلىرى بۇلاڭ - تالاڭغا ئۇچرىغانلىقى ھەققىدىكى مەلۇماتقا ئېرىشتۇق.

بۇ ئەسەر شەرقىي تۈركىستان ئىستىقلال ئۇيۇشمىسى تەرىپىدىن كۆپەيتىپ تارقىتىلغان بولۇپ، ئەسەرنىڭ باش بېتىگە:

«1931 - يىلىدا باشلانغان مىللى مۇستەقىللىق ھەرىكىتى خاتىرىلەنگىنى ئۈچۈن ئەسەرنىڭ ئىسمى «ئەسەلەتمە» بولۇشى مۇناسىپ كۆرۈلدى. ئۈمىدىمىز شۇكى، خەلقىمىز 1931 - يىلىدىن 1937 - يىلىغىچە داۋام قىلغان مىللىي ئىنقىلابىمىز جەريانىدا شەھىد بولغان مۇجاھىدىلرىمىزنى ئەسلىپ، ئۇلارنىڭ پاك رۇھلىرىنى خۇشال قىلىش ئۈچۈن كۈرەش قىلغاي!» دەپ يېزىلغان.

ئەسەرنى ئەسلىگە سادىق بولۇش پىرىنسىپىدا نەشرگە تەييارلاپ، ئۇيغۇر ئۇقۇرمەنلىرىنىڭ مۇھاكىمىسىگە سۈندۈق.

2010 - 7 - ئاي ئىستانبۇل

ئەسلەتمە

ھەر بىر كىشىنىڭ ئۆز مىللىتىنى تونۇشى ياراتقان خالىقنى تونۇشى دېمەكتۇر. شۇنىڭ ئۈچۈن مەقسەتكە كېلىشتىن بۇرۇن مىللىتىمىز ھەققىدە قىسقىچە توختىلىپ ئۆتىمىز.

دۇنيادىكى بۈيۈك مىللەتلەردىن بىرى قەدىمىي مەدەنىيەت ۋە پەنلەرگە ئىگە بۈيۈك تۈرك مىللىتىنىڭ بىر پارچىسى بىز ئۇيغۇر تۈركلىرىدۇرمىز. بىزنىڭ ئەزەلدىن ياشاپ كەلگەن ۋەتىنىمىز شەرقىي تۈركىستاندۇر. بۇ زېمىن يارىتىلغاندا «تۈركىستان» دەپ يارىتىلغانى ئۈچۈن، قىيامەتكىچە تۈركىستان بولۇپ تۇرۇشى كېرەك. دۈشمەنلىرىمىزنىڭ تۈركىستان ھەققىدىكى، خەلقىمىز ھەققىدىكى ساختىكارلىقلىرى بەھۋەددۇر، ۋاقتلىقتۇر. يۇرتىمىز بولسا ئۇنىڭدىن پاكىتۇر.

يۇرتىمىزنىڭ ئىستىلا قىلىنىپ، خەلقىمىزنىڭ ئاسارەت زەنجىرىگە بوغۇلغانلىقىغا 65 يىلغا يېقىن ۋاقت بولدى^①. ئۇ ۋاقتىدا ۋەتىنىمىزنى ئىستىلا قىلغانلار خىتايلاشقان مانجۇ ئىمپېراتۇرلۇقى بولۇپ، مانجۇ ئىمپېراتۇرلۇقى خىتايلىرى تەرىپىدىن ئاغدۇرۇلۇپ، چىن جۇمھۇرىيىتى قۇرۇلغاندىن باشلاپ تۈركىستان تامامەن خىتاي ئاسارىتىگە مەھكۇم بولدى.

چىنلىقلار تارىخ كىتابلىرىدا، بىز تۈركلەرنى (ئۇيغۇرلارنى) ئىستىلاچىلار، باسمىچىلار دەپ ھەردائىم يۇرتىمىزنىڭ ئەمىنى بولالماسلىقىدىن شىكايەت قىلىپ، يۇرتلىرىنى مۇھاپىزەت قىلىش ياكى قىلالماسلىق خەۋپىدە بولۇپ، مەشھۇر «سەددى چىن» نى سوققان ھالدا، ئەجەبا، بەزىلىرىمىز، بىزنى چىننىڭ ئىككى مىڭ يىل ئىدارە

^① مەزكۇر ئەسەر يېزىلغان ۋاقت كۆزدە تۇتۇلدى.

قىلغانلىقىنى ئېيتىپ، كەلگۈسىدىمۇ شۇنداق بولىدۇ دەپ گۇمان قىلىپ يۈرىدۇ. ۋەھالەنكى چىنغا ئۇزۇن يىل پايتهخت بولغان مەشھۇر بېيجىڭ شەھىرىنى بىز تۈركلەرنىڭ بىنا قىلغانلىقىدا ھېچقانداق شۈبھە يوقتۇر. بىزنىڭ نەچچە يىللاردىن بېرى مەھكۇملۇقتا قالغانلىقىمىزنى ۋە بۈگۈنكى كۈندە يۇرتىمىزنىڭ دۈشمەن قولىدا بولۇپ، پاجىئەلىك بىر ھالەتتە تۇرغانلىقىنى ئىنكار قىلمايمىز. ئەمما بۇ ئاتمىش يىللىق ئاسارىتىمىز جەريانىدا چىنغا قارشى قوزغىلىشىمىز، ئۇ يولدا بەرگەن قۇربانلىرىمىزنى، خەلقىمىزنىڭ ئىستىلاچىلارغا بولغان نەپرىتىنى، چىنلىقلارنىڭ يۇرتىمىزنى، ئۇلۇسىمىزنى ئۆزلەشتۈرۈش يەنى چىنلاشتۇرۇش سىياسەتلىرىنى رەت قىلىپ، مۇۋەپپەقىيەتكە ئېرىشتۈرمىگەنلىكى، ئازرۇرلىرىمىزنىڭ ئەمەلگە ئېشىشى، ئەجنەبىلەرنىڭ مۇۋەپپەقىيەتسىزلىكى بولماي نېمە؟

چىن جۇمھۇرىيىتى قۇرۇلغاندىن باشلاپ تۈركىستاندا ھۆكۈمەت بېشىغا چىقىۋالغان ئەبلەخ ياك زېڭشىڭدۇر. بۇ ياك تۈركىستانغا 14 يىل ھاكىم بولدى. بۇنىڭ ھاكىملىق دەۋرىدە يۇرتىمىزغا كەلتۈرگەن ۋەھشى ئىستىبداتلىرىنى ئازراق ئەسلەپ ئۆتىمىز.

ياڭ تۈركىستاننىڭ ھاكىملىقىغا ئېرىشىپ بولۇپلا، ئالدى بىلەن تۈركىستان خەلقىنى يوق قىلىشقا كىرىشتى. يوق قىلىش بىلەنلا توختاپ قالماي تۈركىستاننىڭ پارلاق ئەۋلادلىرىغا مىڭ تۈرلۈك بوھتانلارنى چاپلىدى. مەسىلەن، دىنسىز، ئۇنداق يا بۇنداق دەپ ئەيىبلەپ خەلقىمىزنى نەپەرتلەندۈردى. تەپتارتماستىن ئۆلتۈردى. خەلقىمىزنى ئىمكانقەدەر مەدەنىيەتتىن، مائارىپتىن يىراق تۇتتى. دېمەك، پۈتۈن تۈركىستاندا بىرەر باشلانغۇچ مەكتەپ، بىرەر مەتبەئە قۇرۇش قەتئىي چەكلەنگەن بولۇپ، بولسا ئىكەن دەپ سۆزلەشمۇ ئېغىر جىنايەت ھېسابلىناتتى.

تۈرك ئىرقىغا مەنسۇپ بولغان بىرەر مۇساپىرنىڭ يۇرتىمىزدا تۇرۇپ قېلىشىغا رۇخسەت قىلمايتتى. مەجبۇرى كىرىپ قالغانلارنى تۈركىستان خەلقىگە مىللىي تۇيغۇ سېلىپ قويىمىسۇن، دەپ توختاتماي قوغلاپ چىقىراتتى.

ئۇ ياڭ تۈركىستاننىڭ ئىقتىسادىغا ئۆزى ھاكىم بولغان دەۋردە تۈركىستاننى غايەت يامان بىر ھالغا كەلتۈردى. دېمەك، قەغەز، لاتىدىن پۇل ياساپ «تىزا» دەپ نام بېرىپ، مەجبۇرى ئىشلىتىپ، پۈتۈن تۈركىستاننىڭ ئالتۇن، كۈمۈشلىرىنى ئۆز يۇرتىغا تۇشۇپ كەتكەندىن باشقا، تۈركىستاننىڭ پۈتۈن تىجارىتىنى رۇسلارغا باغلاپ بەرگەن ئىدى. ياڭنىڭ تۈركىستاننى 14 يىل ئىدارە قىلالىشىدىكى سىياسىتى، ھەر بىر شەھەردە بىر - ئىككى پۇلدار، بىر - ئىككى موللىنى ئۆزىگە ئىتائەت قىلىدىغان مۇخلىس قىلىۋالغانلىقىدۇر. تۈركىستانلىقنىڭ ھەقىقىي دۈشمىنى بولغان ياڭ بەزىبىر مىللىتىنى تونۇمىغان شەخسلەر بىلەن، نەپسى ئاۋارىسى، شەخسىيەتچىلىكتە بىر پىكىردە چىقىپ قالغانلىقتىن بىرلىشىپ كەتكەن ئىدى. ئۇلار ياڭنىڭ پايدىسى ئۈچۈن تەشۋىق قىلىشتى. ئۆزىمىزنىڭ قان دۈشمىنىمىز بولغان ياڭنى «ئادىل، مۇسۇلمان»، دەپ سۈپەتلەپ يۈرگەنلەرمۇ بولدى. ياڭ مەقسىتىگە يەتكىنىگە خوش، بەزىلەر ئۆزىنىڭ شەخسى مەنپەئىتى ئۈچۈن ئاۋارە. پىلە قۇرتى يېگەن ياپرىقىغا خوش، مۇستەبىت باي پىلەنىڭ تەييارلىنىشىغا خوش!

بىزنىڭ دىنىمىزنىڭ ھەق ۋە راستلىقىغا ئىشەنگەن ياڭ، دىنىمىزدا چەكلەنگەن چىنلارغا خاس مەنھۇس (بالايىئاپەت)، شۇملۇقلىرىنى يۇرتىمىزدا جارى قىلىش ئۈچۈن ئاز كۈچ سەرپ قىلمىدى. شۇنىڭ بىلەن بىرگە ئۇلارنىڭ ئادىتى بولغان مەنھۇس — گۈرە خان، پاهىشە خان، ئەپپۇن، قىمار كەبى قىلمىشلارنى ئۆزلىرى توپىلىشىپ

ئولتۇراقلاشقان يەرلىرىدىلا يولغا قويالدى. دىنىمىزدا ئەمىر قىلىنغان مەدەنىيەت، مائارىپ، تەرەققىيات ۋە ئىلىم - پەنلەردىن خەلقىمىزنى مەھرۇم قىلغان ياڭنىڭ سۆزىگە قانچىلىك ئىشەنگىلى بولىدۇ؟

ياڭنىڭ نىيىتى، قىلغان ئىشى قانچىلىك شۇمۇلۇق بولسا، خەلقىمىزنىڭ ياڭ ۋە چىنلارغا بولغان نەپرىتى شۇ قەدەر ئاشقان ئىدى. دېمەك، تۈركىستاندا ئومۇمىي خەلق ئىچىدە بىر - بىرىگە دەشنام قىلىش ۋە ھاقارەتلەشكە توغرا كەلگەندە، «ختاي» دېسە دەرھال غەۋغا بولۇپ، قازى مۇپتىلار ئالدىغا كېلىشەتتى. چىنلىقلار بىلەن بېرىش - كېلىش قىلىپ يۈرگەن كىشىلەرنى شۇنداق پەس كۆرەتتىدىكى، ئۇنداق كىشىنىڭ ئوغلىغا قىز بەرمەيتتى، قىزىنى ئەر ئالمايتتى. شۇنىڭ ئۈچۈن، خىتايچە مەكتەبتىن يەرلىك خەلق بەك نەپرەت قىلىپ ئۇنىڭدا ئوقۇمايتتى. خىتاي مەكتىپىدە ئوقۇشنى ئۆلمەك، بەلكى ئۇنىڭدىنمۇ ئارتۇق بىلەتتى. بۇنى چىنلىقلار بىلىپ يەتكەندىن كېيىن، ھەربىر شەھەردە بىردىن چىنچە مەكتەب ئېچىپ قويۇپ، خەلقنىڭ بالىلىرىنى مەكتەبكە كېلىشكە مەجبۇرلاپ، قورقۇتۇپ كۆپلەپ پۇل يىغىۋالاتتى. چۈنكى، بۇلارنىڭ مەكتىپى ئوقۇتۇش نىيىتى بىلەن بولماستىن، پۇل توپلاشنىڭ ۋاستىسى ئىدى.

ياڭنىڭ مۇستەبىتلىكىگە قارشى چىقىپ، قۇربان بولغان مۇجاھىدلىرىمىزنى ئەسلىگىنىمىزدە، خەلقىمىزنىڭ ئاسارەتكە قانداق قارىغانلىقى ئوچۇق مەلۇمدۇر. ياڭنىڭ 14 يىللىق دەۋردە قۇربان بولغان مۇستەقىللىق كۈرەشچىلىرىدىن بىرى تۆمۈر خەلىپەدۇر. قۇمۇل تېغىدىن قوزغىلىپ كۆپ مۇۋەپپەقىيەتكە ئېرىشكەن، ياڭ ئۇنى قورال كۈچى بىلەن يوق قىلىشتىن ئۈمىدىنى ئۈزگەندە، ئۆزىنىڭ بىر يۇرتلۇقى مايۇنەن دېگەن تۇڭگاننى تۆمۈر خەلىپىنى ئالداپ، كېلىشىم قىلىشقا ماقۇل قىلىش ئۈچۈن كاشغەرنىڭ "تتەي" (باش قوماندان)

لىقنى بېرىشنى ۋەدە قىلىپ، قۇمۇل تېغىغا چىقىرىدۇ. بۇ تۇڭگان بېرىپ قۇرئان تۇتۇپ قەسەم قىلىپ، تۆمۈر خەلىپىنى بۈيۈك بىر ۋەزىپە بېرىش ۋە قوراللىرىدىن ئايرىماسلىق ۋەدىسى بىلەن غاپىل قىلىپ، ئۈرۈمچىگە ئېلىپ كېلىدۇ. ساددا دىل تۆمۈر خەلىپە ئازراق كۈن كۆرۈپ زالىم ياڭنىڭ قولىدا شەھىد بولىدۇ. دىنى قىممەت باھا ياراتقان ما يۇنەن كاشغەردە نەچچە يىللار قانخورلۇق قىلىپ ھايات كەچۈرۈپ، ئاخىرى يەنە شۇ ياڭنىڭ ئىشارىتى بىلەن ماشاۋۇۋۇ تەرىپىدىن بالىسى بىلەن بىرگە ئېچىنىشلىق ھالدا ئۆلتۈرۈلۈپ تۈگەيدۇ.

شۇنىڭدەك، مۇھىيىدىن ئىشان، لىۋاگا دەپ مەشھۇر بولغان ئابدۇلجېلىل بەگ، ئامىر، كازىم بەگ ۋە تۆمۈر نىياز چىلانلار قاراخوجا، ياڭخى دېگەن كەنت يىگىتلىرى بولۇپ، ئىنقىلاب قىلىپ ياڭنىڭ ئالدامچىلىقلىرىغا ئالدىنىپ، مەقسەتلىرىگە يېتەلمەي قۇربان بولغان يىگىتلىرىمىزدۇر. بۇلارنىڭ ئىنقىلاب ئەھۋاللىرىنى يازىدىغان بولساق، ھەر بىرى بىردىن كىتاب بولىدۇ.

ئالتايدىن زۇقا ھاجى، كۇچاردىن مۇھەممەد ئەلى خوجا، سەيىد نوچى، خوتەندىن ئۆمەر ھاجىلار ھەر بىرى ئالاھىدە، مۇستەقىل قوزغىلاڭچىلار بولۇپ، تەخمىنەن 20 يىل يەنى ياڭ دەۋردە 14 يىل، جىڭنىڭ 4 يىللىق ھۆكۈمرانلىق دەۋردە يۈز بەرگەن ۋەقەلەردۇر. بۇ يازغىنىمىزدىن، خەلقىمىزنىڭ ئاسارەتكە ۋە ئىستىلاچىلارغا قانداق قارىغانلىقى ۋە ئازاتلىق يولىدىكى ئېغىرچىلىقلارغا قانداق چىداشلىق بەرگەنلىكى مەلۇم بولىدۇ.

دۇنيادىكى ھەممە نەرسىنىڭ ئۆزىگە خاس خۇسۇسىيىتى باردۇر. ئۆز خۇسۇسىيىتىنىڭ غەيرى ۋاقىتلىقتۇر. يانتۇر. مەڭگۈلۈك ئەمەستۇر.

شۇنىڭدەك، بىز تۈرك مىللىتىمىز، جەڭگىۋارلىق، ئەركىنلىك، شىجائەت، غەيرەت، ساداقەت، ساخاۋەت، ئىززەت ۋە شەرەپ بىزنىڭ

خۇسۇسىيەتلىرىمىزدۇر. شۇنداقلا، ئازاتلىق يولىدا قۇربان بولماق، تارىخنىڭ قارا كۈنلىرىگە يولۇققاندا يارىتىلىشىدا يوق بولغان قارا كۈنگە قارشى كۈرەش قىلىپ قۇربان بېرىپ، نەتىجىدە، بىزنىڭ ئەسىرىمىزنىڭ (20 - ئەسىرنىڭ) 1931 - يىلىغا كەلگەندە، پۈتۈن شەرقىي تۈركىستاندا مۇستەقىللىق كۈرىشى، ئازاتلىق جېڭى باشلاندى. بۇ جەھەتتە، 5، 6 يىل داۋام قىلىپ، نەتىجىدە، بىزنىڭ ھىجرىتىمىز، يۇرتىمىزنىڭ، خەلقىمىزنىڭ پاجىئەلىك ھالىتى بىلەن ئاخىرلاشتى. ئازاتلىق يولىدا شەھىد بولغانلار ئۆز ۋەزىپىلىرىنى ئادا قىلدى. بىز بولساق ۋەزىپىمىزنى ئادا قىلىشقا مۇۋەپپەقىيەت بولالمىدۇق. قاچان مۇۋەپپەقىيەت بولىدىغانلىقىمىزنى كۈتۈۋاتىمىز. بىز ۋاقىت كۈتكەچ، ئالتە يىللىق ئىنقىلاب جەريانىمىزنى ۋە بۇ جەرياندا شەھىد بولغان قېرىنداشلىرىمىزنى ئەسلىدۇق. پۈتۈن ئىنقىلابنى ئەمەس، ئۇ ئىنقىلابنى خاتىرىلەش ئاساسىدا بۇ سەتىرلەرنى يازدۇق. شۇنى ئۈمىد قىلىمىزكى، بۇ سەتىرلىرىمىز بىلەن خەلقىمىزگە ئۆزىمىزنىڭ كىم ئىكەنلىكىنى، دۈشمەنلىرىمىزنىڭ كىملىرى ئىكەنلىكىنى ئاڭلاتماقچىمىز.

1928 - يىلى ياڭ ئۈرۈمچى خارىجىيە ۋەكىلى فەن دۇيۈن (باشقا مەنبەلەردە فەن ياۋنەن) تەرىپىدىن ئۆلتۈرۈلۈپ، ئۇنىڭ ئورنىدا ئۆلتۈرۈلگەن فەنمۇ ئۆلتۈرۈلۈپ، ۋالىيلىق ئورنىغا جىن شۇرېن دېگەن بىر خىتاي ئۆلتۈردى.

جىن شۇرېن زۇلۇم، ئىستىبدات ۋە يانچۇق توشقۇزۇشتا ياڭنىڭ يولىدا ماڭسىمۇ، بەزى ئۇستىلىقلىرىدىن خەۋەرسىز ئىدى. دېمەك، ياڭدەك ئۇستىلىق بىلەن ئىش قىلمىدى. خەلققە ئىچى - تىشى زەھەر كۈرۈنۈشكە باشلىدى. چىننىڭ ئىستىبدادى قانچىلىك كۆپەيسە، خەلقنىڭ نەپرەتى شۇ قەدەر ئاشتى. جىن شۇرېننىڭ دىلى، ئىچى شۇ قەدەر تار بىر خىتاي ئىدىكى يەرلىكلەرنىڭ بىرەر ئات ساقلىغىغا

كۈنچىلىك قىلاتتى. بۇ بەدبەختنىڭ بۇنداق مۇتئەسسەپلىكى خەلقىمىزنىڭ ئومۇميۈزلۈك بىر قوزغىلىشقا سەۋەب بولدى.

تۈركىستاننىڭ ھەر بىر شەھىرىدە بىردىن ھاكىم بولۇپ، خىتايچە «ۋاڭ» دېيىلەتتى. ۋاڭلىق بالىدىن - بالغا قالىدىغان بىرخىل ئەمەل بولۇپ، بۇ مەنەسەپ مانجۇلار تەرىپىدىن يەرلىكلەرگە بېرىلگىنى ئۈچۈن، چىن جۇمھۇرىيىتى قۇرۇلغاندىن كېيىن، بۇ مەنەسەپلەر ئەمەلدىن قېلىپ، پەقەت قۇمۇلدا بىرلا ۋاڭلىق قېلىپ غالى ۋاڭ دېگەن ئىسىم بىلەن مەشھۇر ئىدى. ئۇ ۋاقتىدا ۋاڭ دېگەن قۇرۇق ئىسىملا قېلىپ ھۆكۈمەت ئالدىدا ھېچبىر سىياسىي ئورنى بولمىغىنىدەك، ئۆزلىرىنىڭ جاھالىتى ۋە بۇزۇق ئەخلاقى تۈپەيلىدىن خەلق ئالدىدىمۇ ھۆرمەت - ئېتىبارى قالمىغان ئىدى.

چىن شۇرپىن شۇ قۇرۇق نامى قالغان ۋاڭلىقنىمۇ يوق قىلماقچى بولۇپ، بۇ مەقسەتكە يېتىش ئۈچۈن «ئېھتىياتى ئەسكەر» (زاپاس قوشۇن) دېگەن نام بىلەن گەنسۇدىكى تۇڭگانلاردىن 5 مىڭ خىتاي ئەسكىرىنى قۇمۇلغا ئېلىپ كېلىپ توختىتىپ قويۇپ، پۈتۈن تەمىناتىنى ۋاڭغا يۈكلەپ قويدى. ئۇنىڭ مەقسىتى ئەگەر ئۇ تەمىناتنى ئېغىر كەلدى دېسە، ۋاڭلىقتىن ئىستىپا بەرگۈزۈش ئىدى. قۇرۇق بولسىمۇ ۋاڭلىقتىن ۋاز كېچەلمەي پۈتۈن تەمىناتنى قۇمۇل خەلقىگە يۈكلدى. خىتايلارنىڭ ئىنسانىيەتتىن تامامەن مەھرۇم چىرىكلىرى قۇمۇلنىڭ بەزى يەرلىرىدە خەلقنىڭ ھۆكۈمەتكە قارشى قوزغىلىشقا سەۋەب بولدى. قۇمۇل خەلقى ھەممە يەرگە ھۇجۇم قىلدى. بۇ مۇستەبىت چىن شۇرپىنىڭ ئەمرى بىلەن بولغانلىقى مەلۇم بولدى. مانا بۇلار تۈركىستان ئىنقىلابىنىڭ ئامىللىرىدۇر.

1931 - يىلىنىڭ باشلىرىدا قۇمۇلنىڭ بۈيۈكلىرىدىن سالھ دورغا، قاسىم پەھلىۋان، نىياز دېھقان، خوجا نىياز ۋە سادىق قۇرمالارنىڭ

بىرلىككە كېلىشى بىلەن قۇمۇلنىڭ تاغ خەلقى جىن شۇرېن ھۆكۈمىتىگە قارشى ئىنقىلاب قوزغىدى. بۇ ئىنقىلاب تاغدا شىددەت بىلەن داۋام قىلدى. بىر نەچچە ئاي داۋاملاشقاندىن كېيىن، قەھرىمان قاسىم پەھلىۋان شەھىد بولدى. ئىنقىلاب جىن شۇرېننى قورقۇتۇش دەرىجىسىگە يەتتى. ئىنقىلابچىلار ئىچىدىن خوجا نىياز ھاجى ئىنقىلاب رەھبىرى بولۇپ تونۇلدى.

جەڭ قۇمۇل تېغىدا داۋام قىلدى. جىن شۇرېن بۇ كۈرەشنى خەلق ۋە يەرلىكلەردىن مەخپى تۇتتى. ئەمما قۇمۇلدا بولۇۋاتقان بۇ جەڭ پۈتۈن تۈركىستانغا يېيىلىپ بولغان ئىدى. خەلق ئىچىدە جىن شۇرېنغا نەپرەت، مۇجاھىدلارغا ھېسداشلىق قوزغالغان ئىدى. جىن شۇرېن ئالدى بىلەن قۇمۇل ئىنقىلابىنى قورال كۈچى بىلەن باستۇرماقچى بولدى. جىن شۇرېننىڭ خىتاي ئەسكەرلىرى تاغقا چىقىپ ئۆلمەكتىن باشقا نەتىجىگە ئېرىشەلمىدى.

جىن شۇرېن تاغلىق مۇجاھىدلار بىلەن سۈلھى قىلماقچى بولۇپ، بىر تەرەپتىن ۋەكىل ئەۋەتىپ تۇرۇپ، يەنە بىر تەرەپتىن رۇسلار بىلەن تۈركىستان سىياسىتى ھەققىدە كېلىشىم تۈزۈپ، رۇسىيەدىن ئايروپىلان، تانكا ئېلىپ كېلىپ، مۇجاھىدلارغا ۋەھشىيانە ھۇجۇم قىلغان ئىدى. لېكىن جىننىڭ ۋەھشىلىكى پايدا بەرمىدى. دېمەك، پۈتۈن تۈركىستان ئىنقىلابقا تەييارلانغان ئىدى.

گەنسۇدا تۇڭگان گېنېراللاردىن ما بوفاك ۋە ما جۇڭيىڭلار ئوتتۇرىسىدا توقۇنۇش يۈز بېرىپ، ما جۇڭيىڭ مەغلۇپ بولۇپ، قېچىپ قۇمۇلغا چىققان. مۇسۇلمانلىق، دىنىي قېرىنداشلىق ۋاستىسى بىلەن ئىنقىلابقا ئىشتىراك قىلدى. تۆت ئاي بىرگە ھەرىكەت قىلدى، نۇرغۇن قورال ۋە مال غەنىمەت ئالدى. لودۇڭدا جىن شۇرېن تەرىپىدىن بارغان دۇڭ لو جاڭ قوماندانلىقىدىكى ئالتە مىڭ خىتاي چىرىكىنى يوقىتىپ،

كۆپ مۇۋەپپەقىيەتلەرگە ئېرىشىپ، خېلى كۆچلىنىپ قالدى. ئەمما قۇمۇلنىڭ ئەسكى شەھىرىنى سەككىز مىڭ خىتاي چىرىكى مۇھاسىرە قىلىۋېلىپ پەتھى بولمىغان ئىدى.

بۇلارغا ياردەم ئۈچۈن جىن شۇرېن قاچاق رۇسلاردىن نەچچە مىڭ چىرىك تەييارلاپ قۇمۇلغا ئەۋەتكەن ئىدى. بۇلار لودۇڭغا بارغاندا يەرلىك خەلق ۋە تۇڭگانلار بىرلىشىپ توسۇپ سوقۇشتى. نەتىجىدە مۇجاھىدلار مەغلۇپ بولۇپ چىكىنىپ، رۇسلار مۇھاسىرىدە قالغان خىتايلارغا قوشۇلۇپ كەتتى. بۇ كۈنلەردە ما جۇڭيىڭ خېلى بېيىپ ۋە نۇرغۇن قورالغا ئىگە بولۇپ قالغان ئىدى. ما جۇڭيىڭ قۇمۇل ئەتراپىدىكى ۋاقىتدا تاغىسى ما بوفانغا تاپقىنىنى ئەۋەتىپ تۇرۇپ ۋە يەرلىك خەلققە گۇناھنى تىلەپ خەت يازدۇرۇپ، گەنسۇغا قايتىپ كېتىشنىڭ يولىنى ئېچىپ قويغان ئىدى. بۇ مەغلۇبىيەتنى كۆرۈپ قايتىپ گەنسۇ سۇجۇدا ئورۇنلىشىدۇ. يەرلىكلەردىن قاچالغانلىرى قېچىپ تاغقا چىقىۋالىدۇ. قاچالماي قالغان ئايال ۋە كىچىك بالىلارنى خىتايلار ۋە رۇسلار قەتلىئام قىلىپ، ماللىرىنى مۇسادىرە قىلىدۇ. بۇ كۈن يەرلىكلەر ئۈچۈن ئىنتايىن ئېغىر بىر كۈن ئىدى. تاغدا ھاۋا سوغۇق، يېمەك - ئىچمەك يوق، دۈشمەن كۈچلۈك ئىدى. ئاكسىدىن ئاغرىنىپ چىققاندا ئارىغا كىرىۋېلىپ، پۈتۈن ئىشنىڭ بېشىغا كەلتۈرۈلگەن، ئۇرۇشتا چۈشكەن مال، قوراللارغا ئىگە بولغان دىنىي قېرىنداشلار سۇجۇدا تاماشا كۆرىدۇ.

شۇ كۈندىن باشلاپ قۇمۇل خەلقى ما جۇڭيىڭدىن بىزار بولىدۇ. ھەر بىر كىشى ۋەتەننى قۇتقۇزۇش ۋە ئۇنى دۈشمەندىن مۇداپىئە قىلىشتا پەقەت شۇ ۋەتەننىڭ ئۆز ئەۋلادى لازىم ئىكەنلىكىنى تونۇپ يېتىدۇ. «يات بەيگىچە، تۇغقان ئۆلگىچە» دېگەن ئاتا - بوۋىلىرىمىزنىڭ ھېكمەتلىك سۆزىنىڭ مەزمۇنى ئاشكارا بولىدۇ.

شۇ ئېغىر كۈنلەردە بۇرۇن خىتاي خىزمىتىدە بولۇپ، ئەسكەر باشلىقلىق مەرتىۋىسىگە ئېرىشكەن، كېيىنكى كۈنلەردە ئەسكەرلىرى بىلەن ئىنقىلابچىلارغا قوشۇلغان يولۋاس بەگنىڭ خوجا نىياز ھاجى بىلەن مۇناسىۋىتى بۇزۇلۇپ، ماجۇڭيىڭنىڭ يېنىغا كېتىدۇ، تاغلىق مۇجاھىدلار مۇداپىئەنى داۋاملاشتۇرىدۇ.

شۇنداق قىيىن كۈنلەردە تاشقى موڭغۇلدىن جاڭسىڭ دورغا دېگەن بىر كىشى بىر نەچچە مىلتىق، كىيىم - كىچەك، پۇل ئېلىپ خوجا نىياز ھاجى بىلەن كۆرۈشۈپ، تۈركىستاندا موڭغۇلىستانغا ئوخشاش رۇسىيە ھىمايىسىدە بىر ھۆكۈمەت قۇرۇپ، خوجا نىياز ھاجىنى جۇمھۇر رەئىسى قىلىش ۋە بۇ ھەقتە ياردەم قىلىش دېگەندەك ۋەدىلەرنى قىلىپ بىرەر ئاي خوجا نىياز ھاجىم قېشىدا تۇرىدۇ. خوجا نىياز ھاجىم بۇ سۆزلەرنى رەت قىلمىسىمۇ ئۇلار ئىشەنگۈدەك ھەرىكەت قىلمايدۇ. جاڭسىڭ دورغا قايتىپ كېتىدۇ. قۇمۇل ئىنقىلابچىلىرى ئۈمىدسىزلىنىپ كېتىدۇ.

1932 - يىلىنىڭ ئاخىرلىرى تۇرپان ئىنقىلابى باشلىنىدۇ. تۇرپان خەلقىمۇ جىن شۇرېننىڭ قۇمۇل ۋە باشقا يەرلەردىكى زۇلۇم، ئىستىباداتلىرىدىن زارلىنىپ، قۇمۇل مۇجاھىدلىرىغا ھېسداشلىق قىلغىنى ئۈچۈن ئىنقىلابقا تەييار تۇرىدۇ. خوجا نىياز ھاجىنىڭ يېنىدىكى پىدائىي ئەسكەرلەردىن ئاتىمىش كىشى تۆمۈر بوتۇڭ دېگەن بىر كىشىنىڭ مەسلىھەتى بىلەن قۇمۇل تېغىدىن - خوجا نىياز ھاجىدىن ئايرىلىپ پىچانغا چىقىدۇ. ئۇلار بىزنى خوجا نىياز ھاجى ئەۋەتتى، بىز جىھاد ئۈچۈن چىقتۇق دېيىشى بىلەن، پۈتۈن پىچان خەلقى قوزغىلىپ كېتىدۇ. خىتايلىقلارغا ھۇجۇم قىلىپ، پىچان شەھىرىنى ئازات قىلىپ، بىر ئەسكەر خانى قالىغاندا تۆمۈر بوتۇڭ شەھىد بولىدۇ ۋە پىچان بىلەن قۇمۇل ئوتتۇرىسىدىكى خىتاي ئەسكەرلىرى ۋە رۇسلار پىچانغا كېلىپ قالىدۇ. نەتىجىدە پىدائىلار مەغلۇپ بولۇپ، لۇكچۇنغا

كېلىدۇ، پىچان دۈشمەن قولىدا قەتلىئام ۋە بۇلان - تالاڭ بولىدۇ. ئۇ كۈنكى پىچاننىڭ ئەھۋالى بەك ئېچىنىشلىق ئىدى. پۈتۈن پىچان خەلقى ئۆلتۈرۈلۈپ، پۇل - ماللىرى بۇلىنىپ، ئۆيلىرىگە ئوت قويۇلغان ئىدى. ئۇ چاغدىكى بىزگە ئەڭ ۋەھشى دۈشمەن قاچاق رۇسلار بولۇپ، بۇلار جىن شۇرىنغا ئەسكەر بولغان ئىدى.

پىدائىلار تېمۇر بوتۇڭىدىن ئايرىلىپ، پىچاندا مەغلۇپ بولۇپ، لۇكچۇنغا چۈشۈپ، لۇكچۇننىڭ شەرقىي جەنۇبىدىكى دىغارغا چىقىپ قۇمۇلغا قايتىپ كەتمەكچى بولىدۇ. ئەمما ئىنقىلابقا مۇشتاق بولۇپ تۇرغان خەلق ئۇلارنى كەتكىلى قويمىي، ئۆزلىرىگە باشچى قىلىپ، لۇكچۇن، ئاستانە، تۇرپان، توقسۇن خەلقلەرى بىراقلا قوزغىلىدۇ. پىدائىلار ئىچىدىن تەدبىرلىكەرەك تۇڭگان ماشىمىنى ئۆزلىرىگە قوماندان قىلىدۇ. ئۇ چاغدا پىدائىلار خوجا نىياز ھاجىنىڭ يېنىدىن چىققان مۇقەددەس كىشىلەر «ھەممە مۇسۇلمان بىر مۇسۇلمان» دەپ گۇمان قىلاتتى.

تۇرپان ئىنقىلابچىلىرىنىڭ بېشىدا ھەمدۇللاھ ئەلەم، ھىسامىددىن باي، مەقسۇت مۇھىتى، مەھمۇد مۇھىتى، تۆمۈر بەگ جىسا، ئابدۇلخالق ئەپەندى، توختى بىگە تەنجاڭ، ئەمىن باي، پۇلاد تەنجاڭ، ئابدۇللاھ داموللا، باي ئاخۇن، تائىپ ئاخۇن، غۇپۇر تەنجاڭ، مائىد ئاخۇنلار بولۇپ، ھىسامىددىن باي، مەقسۇت مۇھىتى، ئابدۇلخالق ئەپەندى، ھەمدۇللاھ ئەلەم ۋە تۆمۈر بەگ جىسالار تۇرپان ئۇرۇشى جەريانىدا شەھىد بولغان ئىدى. بىر قانچە كۈنلۈك قانلىق جەڭ نەتىجىسىدە تۇرپان، توقسۇن، لۇكچۇن تامامەن ئېلىنىپ، مۇجاھىدلار قولىغا كۆپلىگەن قورال، پۇل - مال غەنىمەت قولغا چۈشكەن.

ئۈرۈمچىدىن كەلگەن بىرىمىڭ نەچچە يۈز ئەسكەرنىڭ قوراللىرىنى مۇجاھىدلار ئالىدۇ. جىن شۇرىن تەرىپىدىن تۇرپاننى قوغداشقا

تەيىنلەنگەن گېنېرال ما داخەنزە مۇ قولغا چۈشىدۇ. تۇرپان مۇجاھىدىلىرى بىر تەرەپتىن مەر ئالاي توختى بەگنى قارا شەھەر تەرەپكە يوللاپ، يەنە بىر تەرەپتىن پىچان، ئۈرۈمچى بىلەن جەڭ قىلماقتا ئىدى. ئۇ چاغدا قۇمۇلدا تۇرۇۋاتقان ماجۇڭيىڭلارغا زەربە بەرگەن خىتاي ۋە رۇسلاردىن تەشكىللەنگەن ئالتە مىڭ ئەسكەر قۇمۇلدىن چىقىپ، پىچاندىكى خىتاي ئەسكەرلىرىگە قوشۇلدى. بۇنىڭ بىلەن دۈشمەن كۈچلىنىپ قالدۇ. دېمەك، ئۇ ئەسكەرلەر بۈگۈنكى تۈركىستان ھاكىمى شېڭشىسەي قوماندانلىقىدا بولۇپ، زامانىۋى قوراللار بىلەن قوراللانغان ئىدى. تانكا، ئايروپىلانلىرى يېتەرلىك بار ئىدى. بۇلار پىچانغا يېتىپ كەلگەندە مۇجاھىدىلار پۈتۈن كۈچى بىلەن ئۇلارغا قارشى كۈرەش قىلماقتا ئىدى. ئارىدىن بىرەر ئاي ئۆتۈپ، نەچچە يۈزلەپ قۇربان بېرىپ، دۈشمەندىن مۇداپىئە قىلىۋاتقان ۋاقىتىمىزدا خۇدايىم بەرگەن «ئۇلۇغ» باشلىقىمىز ما شىمىن تاپقان پۇلغا ئالتۇن، ئات ئېلىپ ئۆز تۇڭگانلىرىدىن ئۈچ - تۆت يۈز ئەسكەر توپلاپ ئالدى - ئارقىسىغا قاراپ ئۆز ئىشىنى پۇختىلاپ تۇردۇ. لۇچىكلار بومبا ئېتىپ، تانكا، پىلىمۇتلاردىن ئوق ئېتىپ مۇجاھىدىلارنى يېڭىپ كېلىۋاتقان بولسىمۇ، مۇجاھىدىلار ئۈچۈن ياردەم يەنى يەرلىك پىدائىلار كۆپىيىپ تۇرغان چاغدا، مەزكۇر خۇدا بەرگەن باش قوماندانمىز پۈتۈن ئوق، دورىلىرىنى ئېلىپ قارا شەھەرگە قاچىدۇ. شۇنىڭ بىلەن مۇجاھىدىلارنىڭ روھى چۈشۈپ، پۈتۈن تۇرپان ئەتراپىنى شېڭ شىسەينىڭ ئەسكەرلىرى ئىستىلا قىلىپ، قەتلىئام، بۇلان - تالاڭغا باشلايدۇ. مۇجاھىدىلارنىڭ بەزىسى قارا شەھەرگە، بەزىسى قۇمۇلغا - خوجا نىياز ھاجى قېشىغا كېتىدۇ.

قارا شەھەر تەرەپكە ئەۋەتىلگەن توختى بەگ قارا شەھەرنى پەتھى قىلىپ ئېلىپ، كورلىغا كېلىدۇ. كورلىدا زالىملىقى بىلەن مەشھۇر

بولغان خىتاي گېنېرالى جىن لو جاڭنى ئۆلتۈرۈپ، بىرەر مىڭ ئەسكەرنى قورالسىزلاندۇرىدۇ. كورلا يەتھى بولۇپ تۇرغاندا، تۇرپان ئىنقىلابچىلىرىنىڭ مەغلۇبىيىتى، ماشىمىنىڭ قېچىپ كەلگەنلىكى مەلۇم بولىدۇ. تۇغۇلغان يېرىنىڭ پاجىئەلىك، ئەلەملىك ھالەتتە قالغانلىقىنى كۆرۈپ تۇرغان تۈرك يىگىتلىرى گەرچە قوماندانى ماشىمىن قېچىپ كەلسمۇ، قايتىپ بېرىپ توختى بەگ باشچىلىقىدا خىتاي، رۇسلار بىلەن قانچە كۈن جەڭ قىلىپ شەھىد بولىدۇ. شۇنىمۇ ئېيتىپ ئۆتۈش لازىمكى، تۇرپاننى دۈشمەنلەر ئىشغال قىلغاندا چەرچەن، چارقىلىق ۋە لوپنۇردىن بىرەر مىڭ يىگىتلەر تۇرپانغا كېلىپ، ئۆزلىرىنىڭ كىيىك ئاتار، ماشادار مىلتىقلىرى بىلەن دۈشمەنلەرگە نەچچە كۈن قارشىلىق قىلىپ شەھىد بولىدۇ.

تۇرپان پاجىئە ئىچىدە تۇرغاندا، كۇچار، ئاقسۇ، خوتەنلەردە ئىنقىلاب پارتلىدى.

ماشىمىن قارا شەھەرگە كېلىپ قارا شەھەر تۇڭگانلىرىدىن بىرەر مىڭ ئەسكەر تەييارلاپ، ئولجا ئالغان غەنىمەتنى ئۆيىگە يوللاش خىيالىغا چۈشىدۇ ھەم جەنۇبتىكى يەرلىك تۈركلەرنىڭ غەلبىسى ماشىمىننى قورقۇنچىغا سالىدۇ. تۈركىستاندا تۇڭگان ھۆكۈمىتى قۇرۇش مەستانىسى بولغان ماشىمىن، بۇ مەقسەتكە يېتىش ئۈچۈن گەنسۇدىن ما جۇڭيىڭنى ئېلىپ چىقىش بىلەن بۇ مەقسەتكە يەتكىلى بولىدۇ، دەپ ئويلاپ، ساددە دىل مۇسۇل باينى ما جۇڭيىڭنى باشلاپ چىقىش، دەپ تاپقان ئالتۇن، كۈمۈشلىرىنى يۈكلىتىپ گەنسۇغا يولغا سالىدۇ. ماشىمىندىن كەلگەن ياخشىلىق مۇشۇ بولسا، ما جۇڭيىڭدىن قانچىلىك ياخشىلىق كېلەر؟ دېگەننى ئويلىيالمىي قالغانلىقىدىن بولسا كېرەك، مۇسۇل باي گەنسۇغا بېرىپ، ما جۇڭيىڭنى تۈركىستانغا تەكلىپ قىلىدۇ. يېرى باي، خەلقى دۇرۇس مۇسۇلمان بولغان تۈركىستانغا

چىقىشقا نەپسى تاقىلداپ تۇرغان ما جۇڭيىڭ مۇسۇل باينىڭ تەكلىپىنى دەرھال قوبۇل قىلىدۇ. «بىر بالادىن قۇتۇلالمىي، مىڭ بىر بالاغا ئۇچرىدىم» دېگەن سۆزگە مۇۋاپىق ماشىمىندىن قۇتۇلالمىغان تۈركىستانلىق ماجۇڭيىڭغا ئۇچرايدۇ.

بۈگۈر ئىنقىلابىي

تۇرپان ئىنقىلابىي ھەر تەرەپكە تارقىلىدۇ يەنى ئۇ خەلققە ئاڭلىنىپ قالىدۇ. بۈگۈر خەلقى تۆمۈر شاڭيۇنى ئۆزلىرىگە يولباشچى قىلىپ قوزغىلىپ بۈگۈرنى ئېلىپ، ئاندىن كېيىن كۇچارنى پەتھى قىلىدۇ. بۇ خەۋەر قارا شەھەردىكى ماشىمىنغا يېتىپ كېلىدۇ. ما جىنسا دېگەن بىر تۇڭگاننى كۇچار ئىنقىلابچىلىرىغا باشقارما (زىخۇي - مۇئەللىپ) قىلىپ ئەۋەتىدۇ. ساددە مۇسۇلمانلار ئۇنى قوبۇل قىلىپ ئۆزلىرىگە يولباشچى قىلىپ، ئاقسۇغا ئەسكەر تارتىدۇ. بايغا بېرىپ ئۇيەرنى پەتھى قىلىپ تۇرۇشقا ئاقسۇ تەرەپتىن خىتاي قۇۋۋىتى كېلىپ قالىدۇ. مۇجاھىدلارغا يۇقىرىدا زىكىر قىلىنغان تۆمۈر شاڭيۇ رەھبەر بولۇپ، «تۆمۈر تەنجاڭ» دەپ ئاتالغان ئىدى. مۇجاھىدلار ئاقسۇ تەرەپتىن بىر كۈنلۈك يولدا ئاقا ئىرىقتا خىتاي قۇۋۋىتى بىلەن جەڭ قىلىدۇ. نەتىجىدە، خىتاي گېنېرالى ياك چىمىن يارىدار بولۇپ قېچىپ ئاقسۇغا بارغۇچە يولدا قارا يۇلغۇن، جام دېگەن قىشلاقلارنى تامامەن قەتلىئام قىلىدۇ. ياك چىمىن شۇ قاچقانچە ئاقسۇدىمۇ توختىيالمىي ئاقسۇدىكى پۈتۈن خىتايلارنى ئېلىپ، كاشغەر تەرەپكە كېتىدۇ. تۆمۈر تەنجاڭ ئاقسۇغا كىرىپ ئاقسۇنى پەتھى قىلىدۇ. ئاقسۇنىڭ يېڭى شەھىرىدە ما زىخۇي، كونا شەھىرىدە تۆمۈر تەنجاڭ تۇرىدۇ. ئۈچتۈرپاندا خىتاي تەرىپىدىن قويۇلغان ئەسكەر بېشى تۇڭگان بىلەن سوقۇشماي قورال تاپشۇرۇپ بېرىدۇ. بۇ چاغدا تۆمۈر تەنجاڭ لۇيچاڭلىق نامىنى ئالىدۇ. تۆمۈر تەنجاڭنىڭ ھەمراھلىرىدىن

ھاپىز بەگ، ئەلى ھاجى، ھەمدەم بەگ، ئەھمەد خان، ھامىد خان ۋە توختى بەگلەر تەنجاڭ بولىدۇ. تەنجاڭ خىتايچە ئۈچ مىڭ ئەسكەرنىڭ، لۇيچاڭ ئۈچ ياتت تەنجاڭنىڭ بېشى دېمەكتۇر.

ئاقسۇ پەتھى بولغاندىن كېيىن، ئاقسۇ كونا شەھەرگە ئىسمائىل بەگ، ئاسۇققا ما لوجاڭ دېگەن بىر تۇڭگاننى ۋالى قىلىپ، تۆمۈر لوجاڭ، ما زىخۇيلار كاشغەر تەرەپكە يۈرۈش قىلىدۇ. مارالبېشىغا يېقىن تۇمشۇق دېگەن يەردە ما زىخۇي كاشغەردىن بارغان خىتاي لەشكەرلىرى بىلەن سوقۇشۇپ قاقىدۇ. تۆمۈر لوجاڭ ئالدىغا ئۆتۈپ سوقۇشۇپ خىتاي چىرىكلىرىگە زەربە بېرىدۇ. شۇندىن باشلاپ تۆمۈر لوجاڭ سىجاڭ بولۇپ قالىدۇ. سىجاڭ «پىرقە قوماندانى» دېمەكتۇر. خىتاي لەشكەرلىرى تۆمۈر سىجاڭنى توسۇپ تۇرغاندا كاشغەردە جىن شۇرېننىڭ ئىنىسى خىتاي سىجاڭ ئەپپۇن چېكىپ ئۆلىدۇ. كاشغەر دوتىيى ما شاۋۋۇ ئۆزىنى زۇڭ سىلىڭ ئېلان قىلىپ، مۇجاھىدلارغا قارشى كۆپ تەدبىر قوللىنىدۇ. ئۇ چاغدا جىن شۇرېننىڭ ھىندىستاندىن ئالغان قوراللىرىنىڭ كۆپ قىسمى كاشغەردە ئىدى. بۇ قوراللاردىن پايدىلىنىش خىتايلار ئۈچۈن ئاسان ئەمەس ئىدى. دېمەك، ئۆلكە خەلقىگە ئىشەنچ قىلالىغان ما شاۋۋۇ قىرغىزلاردىن بىرەر مىڭ ئەسكەر ئېلىپ، ئۆزىنىڭ ئىشەنچلىك ئادىمىدىن بىر تۇڭگاننى باش قىلىپ تەيىنلەپ بېرىپ، قىرغىز بۈيۈكلىرىدىن ئوسمان ئەلى بەگنى مۇئاۋىن قىلىپ، سۇغۇن قارا يولى بىلەن ئاقسۇ تەرەپكە مۇجاھىدلارغا قارشى سوقۇشقا ئەۋەتىدۇ. ئوسمان ئەلى بەگ نېمىلا بولمىسۇن تۈرك بالىسى ئىدى. ما شاۋۋۇ تەيىنلەپ باش قىلىپ بەرگەن خىتاينى ئۆلتۈرۈپ تۆمۈر سىجاڭغا ئىتائەت قىلىدىغانلىقى ھەققىدە خەت ئەۋەتىدۇ.

بۇكۈنلەردە تۆمۈر سىجاڭ تۇمشۇقتا قىرىق كۈن جەڭ قىلغاندىن كېيىن خىتاي چىرىكلىرىگە زەربە بېرىپ مارالبېشىنى ئالغان ئىدى.

تۆمۈر سىجاڭ، ئوسمان ئەلى بەگلەر بىرلىشىپ كاشغەرگە ھۇجۇم قىلىشقا پۈتۈشۈپ، ئوسمان ئەلى بەگ كەلگەن يولى بىلەن، تۆمۈر سىجاڭ چوڭ يول بىلەن كاشغەرگە يۈرۈش قىلىدۇ. خىتايىلار تۇمشۇقتىن ياركەند، كاشغەرگە قاچقان ئىدى. ئارقىدىن قوغلاپ خىتاي گېنېرالى ياك چىمىننى يارىدار قىلىپ تۇتۇۋالىدۇ. تۆمۈر سىجاڭ پەيزىئابادقا چۈشكەن كۈنى ئوسمان ئەلى بەگ ئارتۇشقا كېلىپ ئارتۇش خەلقى بىلەن بىرلىشىپ، كاشغەرگە ھۇجۇم قىلىپ كاشغەرنى پەتھى قىلىدۇ. ما شاۋۋۇ تەسلىم بولىدۇ. ئەتىسى ئوسمان ئەلى بەگ ما شاۋۋۇنى ئېلىپ كاشغەر بۈيۈكلىرى بىلەن تۆمۈر سىجاڭنى قارشى ئېلىش ئۈچۈن كاشغەرگە ئېلىپ كىرىدۇ. تۆمۈر سىجاڭ ئەمىر تېمۈر بولۇپ قالدى. ما زىخۇي ئۆز تۇڭگانلىرىدىن 5، 6 يۈز ئەسكەر تەييارلاپ، ئۆز تۇڭگانلىرى بىلەن بىرلىشىپ، يەرلىكلەر ئارىسىدا قانچە قېتىم ئىسيان قىلدى. تۇڭگانلارنى قورالسىزلاندۇرۇشقا تەييارلانغانلارنى تۆمۈر سىجاڭ توسۇپ يول قويىمىغاندىن كېيىن، مۇكاپاتىنى ئالىدۇ يەنى ماجىنسا تەرىپىدىن شەھىد قىلىندۇ.

خوتەن ئىنقىلابى

تۆمۈر سىجاڭ ئاقسۇنى پەتھى قىلغان كۈنلەردە خوتەندە ئىنقىلاب باشلانغان ئىدى. بۇ ئىنقىلاب بېشىدا سابىت داموللا، مۇھەممەد نىياز ئەلەم، مۇھەممەد ئەمىن داموللا، ئابدۇللاھ ئاخۇن، نۇر ئەھمەد ئاخۇن، مەۋلىۋى سابىت (سىبىغەتۇللاھ مەۋلىۋى بولسا كېرەك — نەشىرگە تەييارلىغۇچىدىن)، كامال داموللىلار بولۇپ، بىر نەچچە كۈن ئىچىدە خوتەن پەتھى بولىدۇ. كېرىيەدىمۇ ئىنقىلاب بولۇپ، بېشىدا ئالىملاردىن ئابدۇلخەبىر ھاجى بولۇپ، خوتەن ھۆكۈمىتىگە ئىتائەت قىلىدۇ. دېمەك، بۈكۈنلەردە خوتەن ئىنقىلابچىلار قولىدا بولۇپ، كاشغەردە ۋالى تۆمۈر

سىجاڭ، ياركەنددە ئازراق خىتاي چىرىكى قالىدۇ. ياركەندگە خوتەن ئىنقىلابچىلىرىدىن ئابدۇللاھ بەگ (شاھ مەنسۇر دەپ مەشھۇر بولغان) دېگەن كىشى بىر نەچچە مىڭ ئەسكەر بىلەن كېلىدۇ. تۆمۈر سىجاڭ تەرىپىدىن ھاپىز لوجاڭ ئەسكەر بىلەن بارىدۇ. بىرەر ئاي مۇھاسىرە قىلغاندىن كېيىن ياركەندنى پەتھى قىلىدۇ. ياركەندنىڭ بىر شەھىرىدە ھاپىز لوجاڭ يەنە بىر شەھىرىدە شاھ مەنسۇر ۋالى بولۇپ تۇرىدۇ. شۇنى ئېيتىپ ئۆتۈش لازىمكى، خوتەن ئىنقىلابچىلىرىدىن مەۋلىۋى سابىت (سىبغەتۇللاھ مەۋلىۋى) ياركەندنى پەتھى قىلىش جەريانىدا شەھىد بولغان ئىدى.

قارا شەھەردە ما شىمىن، كاشغەردە ما جىنساننىڭ ئازراق ئەسكىرى بولۇپ، قالغان يەرلەردە يەنى تۈركىستاننىڭ ئالتە شەھەر دەپ ئاتالغان يېرىمىدە دۈشمەن كۈچى قالمىغان ئىدى.

ئاقسۇدىكى ئىسمائىل بەگ (باي سىجاڭ) مالوجاڭنى قورالسىز لاندۇرۇپ قويغان ئىدى.

ئالتە شەھەر مۇشۇ ھالەتتە ئىكەن، بىز تۇرپانغا قايتىمىز. تۇرپان دۈشمەن كۈچى بىلەن ئىشغال قىلىنغاندا، يوقىرىدا قۇربان بولغانلار قاتارىدا زىكر قىلىنغان ھەمدۇللاھ ئەلەم ئاخۇنۇم، مەقسۇت مۇھىتى، ئوبەيدۇللاھ داموللام قومۇل تېغىغا بېرىپ، خوجا نىياز ھاجىنى تۇرپانغا تەكلىپ قىلغانىدى. خوجا نىياز ھاجى قوبۇل قىلىپ تۇرپانغا بىر نەچچە يۈز ھەمراسى بىلەن چىقىپ، لۇكچۇن شەھىرىگە كىرىپ لۇكچۇن ۋاڭنىڭ ئوردىسىغا چۈشتى. لۇكچۇن خەلقى خوجا نىياز ھاجىنى زىيارەت قىلىش ئۈچۈن ئون مىڭغا يېقىن كىشى شەھەرگە توپلاندى. بۇنى خىتاي چىرىكلىرى ئاڭلاپ سوقۇشماق ئۈچۈن لۇكچۇنغا كەلدى. بىرەر كۈن سوقۇشقاندىن كېيىن خوجا نىياز ھاجى شەھەرنى تاشلاپ قېچىپ چىقىپ كەتتى. خوجا نىياز ھاجىنى باشلاپ

چىققان ھەمدۇللاھ ئەلەم ئاخۇنۇم، مەقسۇت مۇھىتى، رەقىب قازى ئاخۇنۇملارغا ئوخشاش بۈيۈك كىشىلەردىن باشلاپ مىڭدىن ئارتۇق پۇقرا، كىچىك بالا، خوتۇن كىشىلەرنى خىتاي ۋە رۇسلار قىرىپ تاشلىدى. ئۆيلەرگە ئوت قويدى. خوجا نىياز ھاجى چۆلچان تېغىغا چىقىۋالدى ۋە ئۆزىنىڭ تۇرپانغا چىققانلىقىنى ئېلان قىلدى. خىتايلارغا قورقۇنۇچ چۈشتىمۇ ياكى جىن شۇرۇپىن بىلەن شېڭشىسەينىڭ ماجىراسىدىنمۇ تۇرپاننى بوشتىپ پۈتۈن خىتاي قۇۋۋىتى ئۈرۈمچىگە چىقىپ كەتتى. خوجا نىياز ھاجى تۇرپان شەھىرىگە چۈشتى، مەھمۇد مۇھىتى قارا شەھەردىن تۇرپانغا كەلدى. خوجا نىياز ھاجى بىلەن بىرلەشتى. ئالتە شەھەردىن ھاجى ئەلەم ئاخۇنۇم شەھىيارى، ھاپىز بىگەلەرمۇ ئەسكەرلىرى بىلەن تۇرپانغا كەلدى. بۇلار ما جۇڭيىڭنىڭ تۈركىستانغا تەكلىپ قىلىنغانلىقىغا رازى بولماي، خوجا نىياز ھاجى باش بولۇپ، ما جۇڭيىڭغا تۈركىستانغا چىقىشنىڭ كېرەك ئەمەسلىكىنى ئىزھار قىلىپ، يولغا چىقماسلىقىنى، يولغا چىقىپ قالغان بولسا قايتىپ كېتىشىنى ئۆتۈنۈپ خەت يازدۇ. تۈركىستانغا چىقىشقا مۇشتاق بولۇپ، باھانە تاپالماي تۇرغان ما جۇڭيىڭ مۇسۇل باينىڭ تەكلىپىنى رەت قىلالامدۇ؟ چىقما دېگەنگە ماقۇل دەمدۇ؟ ما جۇڭيىڭ ئۇنىماي قۇمۇلغا چىقىدۇ. ئۇ كۈنلەردە قۇمۇلدا خىتاي ئەسكىرى يوق ئىدى. قۇمۇلغا كېلىپ ئۈرۈشسۇز قۇمۇلنى ئالىدۇ. ئۇ يەردىن گۇچۇڭ تەرەپكە يۈرۈش قىلىدۇ. خوجا نىياز لارمۇ تۇرپاندىن گۇچىڭغا چىقىپ، خىتايلار بىلەن سوقۇشۇۋاتقاندا، ما جۇڭيىڭنىڭ مورغا كېلىپ مورى شەھىرىنى ئالغانلىق خەۋىرى يېتىپ كېلىدۇ. خوجا نىياز ھاجى، مەھمۇد مۇھىتىلار مورغا بېرىپ كۆرۈشۈپ، خوجا نىياز ھاجىلار گۇچىڭنى تاشلاپ جىمسارغا ھۇجۇم قىلىشقا، ما جۇڭيىڭ گۇچىڭغا ھۇجۇم قىلىشقا كېلىشىدۇ.

كېلىشىم بويىچە ما جۇڭيىڭ گۇچىڭغا ھۇجۇم قىلىپ ئىنسى بىلەن نۇرغۇن قۇربان بېرىپ گۇچىڭنى ئالدى. خوجا نىياز ھاجىلار جىمسارغا ھۇجۇم قىلىدۇ، خىتايلار بۈگۈن قوراللىرىمىزنى بىرىەرگە توپلاپ ئەتە تاپشۇرايلى، دېسە خوجا نىياز ھاجى ماقۇل كۆرۈپ، تاغقا چىقىپ ئازام ئالدى. گۇچىڭدىن ما جۇڭيىڭ تېلېفۇن بىلەن سۆزلىشىپ كېچىدە ماشىنا بىلەن ئادەم چىقارتىپ جىمساردىكى قوراللارنى گۇچىڭغا ئېلىپ كېتىدۇ. تاڭ ئاتقاندا خوجا نىياز ھاجىلار تاغدىن چۈشسە قورال يوق. ما جۇڭيىڭنىڭ نېمە ئىكەنلىكىنى بىلىۋالغان خوجا نىياز ھاجى، ما شىمىننىڭ قىلغان ئىشلىرىدىن دەرتمەن بولغان مەھمۇد مۇھىتى ماجۇڭيىڭدىن ئايرىلىش پىكرىگە كېلىپ، جىمسار قورالنى باھانە قىلىپ ئايرىلىش يولىغا ماڭغاندا، ئۈرۈمچىدىن ۋەكىل چىقىپ خوجا نىياز ھاجىنى ماجۇڭيىڭدىن ئايرىلىپ ئۈرۈمچى بىلەن بىرلىشىشكە تەكلىپ قىلىدۇ. بۇ 1932 - يىلى 4 - ئاي بولۇپ، ئۈرۈمچىدە شېڭ شىسەي ھۆكۈمىتى قۇرۇلغان چاغ ئىدى. دېمەك، ئۇ چاغدا جىن شۇرېن ئۈرۈمچى ھۆكۈمىتىنىڭ سىياسىي تىزگىنىنى بولشېۋىكلەرگە تاپشۇرۇپ قويغان ئىدى. ھەتتاكى مەنسەپتىن ئېلىۋېتىشمۇ رۇسلارنىڭ قولىغا ئۆتۈپ قالغان ئىدى. بولشېۋىكلەر ئارزۇلىرىغا جىن شۇرېن ۋاستىسى بىلەن يېتىپ كەلگەن بولسىمۇ، مەقسىتىنى تولۇق ئەمەلگە ئاشۇرۇشتا رۇس بولشېۋىكلىرى نەنجىڭ ھۆكۈمىتى جىن شۇرېنغا مۇشاۋەر قىلىپ ئەۋەتكەن شېڭ شىسەينى ئارتۇق كۆرەتتى. شۇنىڭ بىلەن جىن شۇرېننى قورقۇتۇپ، چۆچەك بىلەن قاچۇرۇپ تەنجىڭغا يولغا سېلىپ، شېڭشىسەينى دوبەن (نازارەت قىلىپ باشقۇرغۇچى) ئۇنۋانى بىلەن ئۈرۈمچىگە ھاكىم قىلىپ ئولتۇرغۇزدى. دېمەك، شۇ كۈندىن باشلاپ ئۈرۈمچىدە خىتاي كوممۇنىست ھۆكۈمىتى رۇسلار ھىمايىسىدە قۇرۇلدى. شۇ كۈننى بۈگۈنگە قەدەر تۈركىستاندا مەجبۇرى بايرام كۈنى قىلىدۇ.

ختايچە «سى يۆشى ئېر»، ئۇيغۇرچە «12 - ئايرىل» دېمەكتۇر. مەلۇمكى، ئۇ كۈن بىز تۈركىستانلىق ئۈچۈن شۇملۇق، مائەم كۈندۈر. مۇھاجىرلار ۋەتەنلىرىگە قايتىپ، دۈشمەنلىرىمىزدىن ئىنتىقامىمىزنى ئېلىپ ئەرەكەن تۈركىستان، ئازات تۈركىستان يەنى تۈركىستاننى مۇستەقىل قىلغۇچە شۇ كۈننى مائەم كۈنى قىلىشىمىز لازىم.

ئىنقىلابىمىزنىڭ بۇنداق پاجىئەلىك ۋە ئەلەملىك نەتىجىلىنىشى شۇ كۈننىڭ شۇملۇق تەسىرىدىندۇر. ئۈرۈمچى ھۆكۈمىتى ئۆز مەقسىتىگە يېتىش ئۈچۈن تۇڭگان ۋە يەرلىكلەر بىلەن بىر ۋە ئىتتىپاق بولالماسلىقى لازىم ئىدى. جىمىساردا خاپا بولۇپ تۇرغان خوجا نىياز ھاجى، مەھمۇد مۇھىتىلارغا ئۈرۈمچىدىن ۋەكىل كەلدى. خوجا نىياز ھاجىغا «باۋۋى سىلىك»، مەھمۇد مۇھىتىغا «سىجاك»لىق مەنەسەپ تەيىن قىلىپ، ئۇندىن باشقا نەچچە ماددىلىق كېلىشىم ئىمزالاندى. شۇ كۈندىن باشلاپ بىر بۈلۈك ئىنقىلابچىلار ئۈرۈمچىنىڭ بىر جۈزى بولۇپ قالدى. شۇ كۈنگىچە خەلقىمىزنىڭ ئاڭ پىكىرىدە تۈركىستاندا ئىسلامنى گۈللەندۈرۈپ، خىتايلىرىنى يوق قىلىش ئىدى. ئۇلار بۇنىڭدىن قورققانلىقتىن بىرەر باھانە تېپىپ يۇرتىمىزغا بولشېۋىك رۇسلارنىڭ باسقۇنچىلىق قىلىش نىيىتى بار ئىدى. «قورققان يەردە جىن بار» دەپ بولشېۋىكلەرنىڭ تۈزىقىغا ئۆز ئايىغىمىز بىلەن چۈشتۈق. ئۇ چاغدا تۈركىستان خەلقىنىڭ ئىسلام ھۆكۈمىتى قۇرۇش مەقسىتىگە يېتىشى، تۈركىستاندىن يات ئۇنسۇرلارنى قوغلاپ چىقىرىش بىلەنلا مۇمكىن بولاتتى. دېمەك، چىنلارنىڭ مەۋجۇت بولۇشى مەقسىتىمىزگە يېتىشكە خىلاپ بولغىنىدەك، تۇڭگانلارنىڭ مەۋجۇت بولۇشىمۇ ئوخشاشلا بۇنىڭغا خىلاپ ئىدى. تۇڭگانلارنىڭ، «بىز مۇسۇلمانمىز» دېگىنىدىن باشقا ھەر بىر ئىشى خىتايىدىن قېلىشمايتتى. شۇنىڭ ئۈچۈن ئىككى دۈشمەننىڭ بېرى بىلەن ۋاقىتلىق مادارا قىلىش لازىم ئىدى. ئىككى دۈشمەندىن

قايسىسى بىلەن ئاۋۋال كېلىشىپ تۇرۇشنىڭ تۈركىستانلىقلار ئۈچۈن بەكرەك پايدىلىق بولۇشىنى بىلەرمەنلەر، سىياسەتچىلەر ئايرىسۇن، دەپ بىز شۇ چاغدىكى تۈركىستاننىڭ ئەپكار ئومۇمىيىسىنى، ئىنقىلابچىلارنىڭ روھى دۇنياسىنى قىسقىچە بايان قىلماقچىمىز. ئۇ چاغدىكى ئومۇم خەلقنىڭ بىردەك پىكرى ئىسلامنى گۈللەندۈرۈش بولۇپ، قورقۇنچىسى خىتايلارنىڭ ھىلىسى ئىدى. تۈركىستاندا قاچانلا ئىنقىلاب بولسا، خىتايلار ئالدامچىلىق بىلەن كېلىشكەن بولۇپ تۇرۇپ زىيان يەتكۈزەتتى ھەم ئىنقىلاب ۋاقتىدىكى خىتايلاردا ماددىي كۈچ بولمىغانلىقتىن، بولشېۋىكلەرنىڭ قولىغا چۈشۈپ قالغانلىقىنى بىلەتتى. نەتىجىدە ۋاقىتلىق كېلىشىمنى تۇتقان بىلەن بولسا ئىكەن دەيتتى. دېمەك، تۇتقانلار ۋەھشى، قانخور دۇر، لېكىن جاھىل، نوپۇسى ئاز بولغانلىقتىن، خىتايلارنى تۇتقىتىپ بولغاندىن كېيىن تۇتقانلارنى تۇتقىتىش ئاسان دەپ قارايتتى. شۇنىڭ ئۈچۈن جىمىسار كېلىشىمىدىن ھەيران بولۇشتى. شۇنىڭ بىلەن ئىنقىلابچى ئەربابلاردىن نىياز دېھقان ھەمراھى بىلەن قايتىپ كەتتى. تۇرپانلىق ئابدۇسەمى بەگمۇ قارشى چىقتى. ھەقىقەتەن خوجا نىياز ھاجىلار ئۆزلىرى ئاددى بىر خىتاي مەمۇرىلىق نامىنى تاقىۋېلىپ خاتا ئىش قىلغان ئىدى. دېمەك، ئىنقىلاب ئالدى بىلەن قۇمۇلدىن باشلىنىپ، تۇرپان ئاندىن كېيىن باشقا يەرلەردە بولغىنى ئۈچۈن پۈتۈن تۈركىستان خەلقى قۇمۇل، تۇرپان ئىنقىلاب باشلىقلىرىدىن خوجا نىياز ھاجى، مەھمۇد مۇھىتىلارغا چىن قەلبىدىن ھۆرمەت قىلاتتى. بولۇپمۇ خوجا نىياز ھاجىنى كۆرۈشكە مۇشتاق ئىدى. خەلق تۈركىستاننىڭ بۈيۈك بىر داھىسى دەپ ئىشەنگەن كىشى پۈتۈن تۈركىستاننىڭ، ئومۇمىي تۈركىستان خەلقىنىڭ پىكرىنى، مۇجاھىدلارنىڭ مەسلىھەتىنى ئالماي، بىر خىتاي مەمۇرلۇقىنى ئۆزىگە تاقىۋالغانلىقى خەلقنى تەشۋىشكە سېلىپ قويدى. قىيىن يولغا كىرىپ

كەتتى. نەتىجىدە خوتەن ئالاھىدە بىر خانلىقنى دەۋا قىلدى، كاشغەردە باشباشتاقلق دەۋر سۈرۈپ ئىستىقلال تەشكىلى بىلەن ئاياغلاشتى. خوجا نىياز ھاجى، مەھمۇد مۇھىتىلار جىمىساردىن توقسۇنغا چۈشۈپ ئۇ يەردىن قارا شەھەرگە ئۆتۈپ كەتتى. قارا شەھەردە ما شىمىن تەييارلىغان بىرەر مىڭ تۇڭگان ئەسكىرى بار ئىدى. خوجا نىياز ھاجى قارا شەھەرگە كەلگەندە تۇڭگانلار بىلەن سوقۇشۇپ قارا شەھەرنى پەتھى قىلدى.

خوجا نىياز ھاجى جىمىساردىن قارا شەھەرگە يۈرۈش قىلغاندا، ما جۇڭيىڭ گۇچىڭدىن ئۈرۈمچى تەرەپكە ھەرىكەت قىلىپ پوكاڭغا بارغاندا، ئۈرۈمچىدىن شېڭ شىسەي چىقىپ سوقۇشىدۇ. نەتىجىدە ما جۇڭيىڭ مەغلۇپ بولۇپ، قېچىپ گۇچىڭدىمۇ تۇرالماي پىچانغا چۈشىدۇ. ما جۇڭيىڭ گەنسۇغا قايتىپ كېتىش ياكى تۈركىستاندا قېلىش ھەققىدە تەشۋىش قىلىپ تۇرغاندا، تۇرپاندىن ئابدۇللىپتىن قازى ئاخۇنۇم بېرىپ تۇرپانغا تەكلىپ قىلىپ، ياردەم قىلىدىغانلىقى ھەققىدە ۋەدە بېرىدۇ. ما جۇڭيىڭ بۇنى قوبۇل قىلىپ تۇرپانغا كېلىدۇ.

خوجا نىياز ھاجى، مەھمۇد مۇھىتىلار قارا شەھەردىكى ۋاقتىدا، كۇچاردىن مەھپۇز بەگ بىر بۆلۈك ئەسكەر بىلەن قارا شەھەر لارمالغا بېرىپ خىتايلار بىلەن سوقۇشۇش ئۈچۈن قارا شەھەرگە كېلىدۇ. ئىنقىلاب داھىسى خوجا نىياز ھاجىنىڭ باۋۋېي سېلىڭ بولۇپ قالغانلىقىنى بىلىپ، خوجا نىياز ھاجى تەرىپىدىن بىر سىجاڭلىق مەنسۇي ئالىدۇ. بۇ ئارىدا ما جۇڭيىڭنىڭ تۇرپانغا كېلىپ قالغانلىق خەۋىرىمۇ يېتىپ كېلىدۇ. خوجا نىياز ھاجىنىڭ ئەمىر بىلەن مەھمۇد سىجاڭ، مەھپۇز سىجاڭ ما جۇڭيىڭ بىلەن سوقۇش قىلىش ئۈچۈن توقسۇنغا بېرىپ ما جۇڭيىڭ بىلەن سوقۇشۇپ مەغلۇپ بولۇپ، يەر ۋە ھاۋانىڭ ناچار بولۇشى بىلەن كۆپ چىقىمغا ئۇچرايدۇ. بۇ

مەغلۇبىيەتنىڭ سەۋەبى بىزنىڭ ئەسكەرلىرىمىزنىڭ ئەسكىرى تەلىم كۆرمىگەنلىكىدىن ۋە تۇڭگانلارنى مۇسۇلمان دەپ ئۆلتۈرۈشكە قولى بارمىغانلىقىدىن بولغان. تۇڭگانلار ئۇنىڭ ئەكسىچە ئىدى. بۇ مەغلۇبىيەت خوجا نىياز ھاجىلارنى قارا شەھەرنى بوشتىپ كۇچارغا چىكىنىپ كېتىشكە مەجبۇر قىلدى. قارا شەھەر ما جۇڭيىڭ قولىغا ئۆتۈپ كەتتى.

ما جۇڭيىڭ قارا شەھەرنى قولغا كەلتۈرۈپ بولۇپ، ئۈرۈمچى بىلەن ھېسابلىشىشقا ئۆتتى. ئۈرۈمچى كۈچلىرى بىلەن خېلى ئۇزۇن تىركىشتى. خوجا نىياز ھاجى ئاقسۇغا كېلىپ چەت ئەلدىن قورال ئېلىپ كېلىش پىكرىگە كېلىپ، رۇسىيە بىلەن سىياسىي مۇناسىۋەت ئورنىتىپ، ئۆچتۈرپان يولى بىلەن ئازراق قورال ئەكەلدۈردى. مۇسۇلباي، ھەمدۇللاھ ئاخۇن ۋاجىدى ۋە باشقا كىشىلەر بىر ھەيئەت بولۇپ، تاشكەندگە بېرىپ بەزى تەشەببۇسلاردا بولغان ئىدى.

بۇلارنى بىز مۇشۇ يەردە توختىتىپ، كاشغەر، خوتەن ئىنقىلابچىلىرىنىڭ ھەرىكىتىنى تەكشۈرەيلى:

كاشغەردە تۆمۈر سىجاڭ ھاكىم بولۇپ، خوتەندە ئۆلىمالار ھەيئىتى يەنى مۇھەممەد نىياز ئەلەم، سابىت داموللام، مۇھەممەد ئەمىن داموللام، ئابدۇللاھ ئاخۇن، نۇر ئەھمەد ئاخۇن، كامال داموللام قاتارلىق ھۆكۈمەت ئەربابلىرىنىڭ ھەممىسى ئەھلى ئىلىم كىشىلەر ئىدى. ھەممە ئىنقىلابچىلار خوجا نىياز ھاجىنى ئىنقىلاب داھىسى دەپ ئېتىقاد قىلىشاتتى. خوجا نىياز ھاجىنىڭ نەنجاڭ باۋۋېي سىلىڭ بولۇپ، ئالتە شەھەرگە كېلىپ قالغانلىقىدىن ھەيران بولۇپ، كاشغەردە يىغىلىپ بىر مەسلىھەت قىلىش نىيىتى بىلەن، خوتەندىن سابىت داموللام، شاھ مەنسۇر (ئابدۇللاھ ئاخۇن) لار بىر مۇنچە ئەسكەر بىلەن كاشغەرگە كەلدى.

تۆمۈر سىجاڭ، شاھ مەنسۇر، ئوسمان ئەلى بەگلەر ئوتتۇرىسىدا مۇزاكىرە بولۇپ، نەتىجىدە خوجا نىياز ھاجىنىڭ ئۈرۈمچى بىلەن تۈزگەن كېلىشىمنى بۇزۇشقا، تۈركىستاننىڭ ھېچقانداق بىر يېرىدە خىتاي قۇۋۋىتى قويماي يوقىتىشقا توختام قىلىشتى. ۋاقىتلىق باش قوماندانلىققا تۆمۈر سىجاڭ سايلىنىپ، پۈتۈن كۈچى بىلەن ئۈرۈمچى تەرەپكە يۈرۈشكە باشلىدى. ئەپسۇسكى، يېزىشقان قارار نامىغا شاھ مەنسۇر موھۇرنى باسقان ئىكەن. تۆمۈر سىجاڭ بىلەن زىددىيەتلىشىپ، تۆمۈر سىجاڭ شاھ مەنسۇرنى قورالسىزلاندۇرۇپ، سابىت داموللام بىلەن ئىككىسىنى كاشغەردە قامايدۇ. ياركەنددە تۆمۈر سىجاڭنىڭ ئەمر بىلەن ھاپىز لوجاڭ شاھ مەنسۇرنىڭ ئىنىسى ئەمىر نۇر ئەھمەدنىڭ قوراللىرىنى تارتىۋالىدۇ. تۆمۈر سىجاڭ خوتەننى ئۆزىگە قارىتىشقا قول ئاستىدىكى قوماندانلاردىن ھاپىز لوجاڭ، كىچىك ئاخۇن، سېتىۋالدىجانلارنى بۇيرۇيدۇ. شۇ چاغدىكى كاشغەر قازىسى ئابدۇغۇپۇر شاپتۇل: «خوتەنلىك بىلەن جىھاد قىلىش پەرز» دەپ پەتىۋا بېرىدۇ.

بىر ھەپتە بۇرۇن ئۈرۈمچىدىكى خىتاي بىلەن سوقۇشۇپ، پۈتۈن تۈركىستاننى پەتھى قىلماستىن ئارام ئالماسلىققا ۋەدە قىلىشقان، بەلكى قەسەم قىلىشقان مۇجاھىدلار ئۆز ئارا قىزىپ ئۇرۇشۇپ كېتىدۇ.

باشتا زىخۇي بولۇپ، كېيىن يەرلىكلەرنىڭ ھەيۋىتىدىن قورقۇپ تۆمۈر سىجاڭغا ئوغۇل بولىۋالغان ما جىنسا بۇنىڭدىن پايدىلىنىپ، تۆمۈر سىجاڭ بىلەن ئوسمان ئەلى بەگنى زىددىيەتكە سېلىپ قويىدۇ.

ئوسمان ئەلى بەگ ماجىنسادىن قورالنى تارتىۋالماي دەيدۇ، تۆمۈر سىجاڭ ما جىنسانى ھىمايە قىلىدۇ. بۇ زىددىيەت ئىككىسىنىڭ ئوتتۇرىسىدا ئاشكارا يۈز بېرىدۇ. ئوسمان ئەلى بەگ خاپا بولۇپ، پۈتۈن ئەسكەرلىرى بىلەن بىر كېچىدە تاغقا چىقىپ كېتىدۇ. تۆمۈر سىجاڭنىڭ ئەسكەرلىرىنىڭ بىرقىسمى خوتەن تەرەپكە، يەنە بىر قىسمى كۇچاردىن

كەلمەكچى بولغان ئايالىنى كۈتىۋېلىش ئۈچۈن پەيزىئاتقا كېتىدۇ. يېنىدا پەقەتلا بىرنەچچە يۈز ئەسكەر بىلەن توختى لوجاڭ ۋە ھامىد خان قالغان ئىدى. ئوسمان ئەلى بەگنىڭ ئارقىسىدىن قوغلاپ تاغقا چىقماقچى بولغاندا، بۇنى كۈتۈپ تۇرغان تۇڭگانلار تۆمۈر سىجاڭ بىلەن تاغقا چىقماقچى بولىدۇ.

ئەتىسى قىرغىزلارنى قوغلاپ تاغقا چىقىدۇ. ئۇ كۈنى يېتىشەلمەي توختى لوجاڭ قەستەن ھامىد خاننى ئوسمان ئەلىنىڭ ئارقىسىدىن ئەۋەتىۋېتىپ، ئۆزى ماشىنا بىلەن شەھەرگە قايتىدۇ. يولدا كېلىۋاتقاندا ياردەم ئۈچۈن چىققان تۇڭگانلار تۆمۈر سىجاڭنى شەھىد قىلىپ، بېشىنى كېسىپ كاشغەردە سازايى قىلىدۇ. ئارتۇش كىچىك ئاخۇن ئوسمان ئەلى بەگنى نەچچە قېتىم قورالسىزلاندۇرۇشقا ئورۇنغاندا تۆمۈر سىجاڭ بالام دەپ ھىمايە قىلىۋالغان ئىدى. ۋاقتى كەلگەندە تۇڭگان ما جىنسا ئۇنىڭ بەدىلىگە ئوق بەردى، ئۇنىڭ بىلەنلا توختاپ قالماي بېشىنى مىليونلارچە تۈرك ئالدىدا نەيزىگە سانچىپ سازايى قىلدى.

تۇڭگانلار بىر ھەپتىدە كاشغەرگە ھاكىم بولدى. كېيىن ئوسمان ئەلى بەگ تاغدىن چۈشۈپ ئارتۇش ئەسكەرلىرى بىلەن بىرلىشىپ تۇڭگانلارغا ھۇجۇم قىلىپ، ئىنىسىنى قۇربان بېرىپ كاشغەر كونا شەھەرنى قايتۇرۇۋالدى. تۇڭگانلار يېڭى شەھەردە مۇھاسىرىدە قالدى. تۆمۈر سىجاڭنىڭ ئەسكەرلىرى ئەتراپتىن كېلىپ تۇڭگانلار بىلەن بىرەر ئاي ئۇرۇشۇپ، يېڭى شەھەرنى پەتھى قىلالماي، ئوسمان ئەلى بەگ بىلەنمۇ كېلىشەلمەي قايتىپ ئاقسۇغا بېرىپ خوجا نىياز ھاجىغا قوشۇلۇپ كەتتى.

تۆمۈر سىجاڭ قاماپ قويغان سابىت داموللام، شاھ مەنسۇرلار بۇ ۋەقەدىن كېيىن قويۇپ بېرىلدى. سابىت داموللام ئۆز يۇرتى ئارتۇشقا كەتتى. شاھ مەنسۇر ياركەندگە قايتىپ بېرىپ، ئۇ يەردە قالغان ھاپىز

لوجاڭنىڭ ئەسكەرلىرىدىن قورال ئېلىپ، ياركەندنى خوتەنگە قوشۇپ ئۆزى ياركەنددە تۇردى. ياركەنددىن چەرچەننىڭ شەرقىغىچە «خوتەن ھۆكۈمەتى ئىسلامىيە» نىڭ زېمىنى بولۇپ قالدى. كاشغەر يېڭى شەھەردە تۇڭگان، كونا شەھەردە كاشغەر فاتىھى ئوسمان ئەلى سىجاڭ بولۇپ، ئاقسۇدا نەنجاڭ باۋۋېي سىلىڭ، ئىنقىلاب باشچىمىز خوجا نىياز ھاجىم تۇرۇپ، مەھمۇد سىجاڭ قارا شەھەر ئەتراپىدا تۇڭگانلار بىلەن تىرىشىپ تۇراتتى. ماجۇڭنىڭ ئۈرۈمچى بىلەن ئوينىشىپ تۇراتتى، ئۈرۈمچىدە ھەيۋەتلىك موسكۋا ھۆكۈمىتى قۇرۇلۇپ بولغان ئىدى.

ئالتايدا قازاق تۈركلىرى خىتايچە ئوقۇغان شېرىپخان تۆرە باشچىلىقىدا ئىنقىلاب قىلىپ، ئالتاي ئەتراپلىرىنى تامامەن پەتھى قىلىپ بولغان ئىدى. ئىنقىلاب باشلىقى خوجا نىياز ھاجى ئۈرۈمچى ھۆكۈمىتى بىلەن بىرلەشكەندىن كېيىن، شېرىپخانمۇ شېڭ شىسەي بىلەن بىرلەشتى. ئالتاينى ئىختىيارى ئىدارە قىلىشقا شېڭ شىسەي تەرىپىدىن ئالتاي جىڭشۈي سىلىڭ شىن جىنجاڭلىققا تەيىنلەندى. شۇنىڭ بىلەن ئالتايدا ئىنقىلاب بېسىقتى.

بۇ چاغدا چۆچەكتىمۇ ئىنقىلاب بولغان ئىدى. ئەمما چۆچەك پۈتۈنلەي پەتھى بولۇشتىن بۇرۇن شېڭ شىسەي رۇس بىلەن بىرلىشىپ، چېگرىدىن قىزىل رۇس ئارمىيىسى كىرىپ، چۆچەك ئىنقىلابىنى باستۇردى. چۆچەك بۈيۈكلىرىدىن روزۇم باي، ئەنسار باي ۋە ھەسەنبايىلار كەبى مىليونىرلاردىن خېلى كۆپ تۈركلەرنىڭ بېشى كېسىلىپ، پۇل - ماللىرى مۇسادىرە قىلىندى. چۆچەك ئىنقىلابى پاجىئەلىك ئاياغلاشتى، دېمەك، چۆچەك شېڭ شىسەي تەرىپىدىن ئىستىلا قىلىنغان ئىدى.

مىلادى 1932 - يىلىنىڭ ئاخىرلىرى خوتەن، كاشغەر، ئاقسۇ ھەر بىرى ئۆزئالدىغا ئىش كۆرۈپ، ھەممىسى بىر غايىگە كېلەلمىگەن ئىدى.

ماجۇڭيىڭ يەرلىكلەردىن يولۋاس بەگ، لۇكچۇن ۋاڭى، سەبۇر دورغىلارنى ئۆزىگە سادىق قىلىپ، قۇمۇل، تۇرپاندىن ئون مىڭلىغان يىگىتلەرنى ئەسكەرلىككە تۇتۇپ، ئۈرۈمچىنى ئوق چاچار بومبىغا تۇتۇپ، بېسىۋېلىش ھەيۋىسى بىلەن ھەرىكەت قىلىۋاتاتتى. شېڭشىسەي رۇسلار بىلەن پۇختا سۆزلىشىپ، ماجۇڭيىڭ ۋە يەرلىكلەرنى تۈگىتىپ بولغاندىن كېيىن، تۈركىستاندا رۇس ھىمايىسىدە «خۇنخوز ھۆكۈمىتى» قۇرۇشنى ئۈمىد قىلاتتى.

بىزنىڭ: «ئېشەك ئېشەكتىن قالسا قۇللىقنى كەس» دېگەن ماقال - تەمسىلىمىزگە مۇۋاپىق، نەنجىڭ ھۆكۈمىتىنىڭمۇ ئۇيغۇسى ئېچىلىپ قالدى. ئالدىغا قېچىپ بارغان جىن شورېنى قامدى. نەنجىڭدا تۈركىستانلىقلارغا ئازراق خىرىدارلىق قىلدى. يەرلىك تۈركىستان خەلقىنىڭ ئازراق كۆڭلىنى ئېلىشقا باشلىدى. بىر تەرەپتىن تۈركىستانغا ھەيئەت ئەۋەتىپ بەزى تەشەببۇسلاردا بولدى. نەنجىڭدىن چىققان ھەيئەتلەرنىڭ ئاۋۋالقىسى خۇاڭ مۇسۇڭ دېگەن چىن گېنېرالى بولۇپ، ھەمرا بولۇپ چىققان كىشى شەرقىي تۈركىستانلىق ئىيسا بەگ ئىدى. بۇلار ئۈرۈمچىدە بىرنەچچە كۈن تۇرۇپ، شېڭ شىسەينى يوقىتىپ، ئورنىغا خۇاڭ مۇسۇڭنى دۈبەن قىلىشقا تەشەببۇس قىلىپ باقتى. ئەگەر بۇ ئىشتا مۇۋەپپەقىيەت بولسا ئىدى، تۈركىستاندىن رۇسلارنىڭ سىياسىي نوپۇزىنى ئازراق كەسكەن بولاتتى. ئىش ئۇلار ئويلىغاندەك بولمىدى. بەزى تەشەببۇسلىرى سىزىلىپ قېلىپ، شېڭ شىسەي كۆپ خىتايلىرىنى ئۆلتۈردى، خۇاڭ مۇسۇڭ، ئىيسا بەگلەر نەنجىڭنىڭ ئارىلىشىشى بىلەن قۇتۇلۇپ قېلىپ نەنجىڭغا قايتىپ كەتتى. نەنجىڭنىڭ يەنە بىر ھەرىكىتى مەركەز خارىجىيە ۋەكىلى بولغان لىيۇ بۇجاڭنى تۈركىستانغا چىقاردى (لىيۇ بۇجاڭنىڭ يەرلىكلەر بىلەن چۈشكەن رەسمى «تىيانشان ھەممۇئەسى» دە بار). بۇ كىشى تۈركىستانغا كېلىپ، ئىلىدا گېنېرال

بولۇپ تۇرغان جاڭ زىخىنى (جاڭ پېيۈەن) تاپتى ۋە ما جۇڭيىڭنى قولغا كەلتۈردى، جاڭ زىخىن، ما جۇڭيىڭنى بىرلەشتۈردى. ما جۇڭيىڭ جەنۇبىي تۈركىستاننى ئىدارە قىلسۇن، جاڭ شىمالىي تۈركىستاننى ئىدارە قىلسۇن، شېڭشىسەي ۋە يەرلىكلەرنى يوقاتسۇن، شۇنىڭ بىلەن تۈركىستان خالىس خىتاي زېمىنى بولسۇن، دېگەن پىلاننى قۇرۇپ، بۇ پىلاننى نەنجىڭ ھۆكۈمىتىنىڭ تەستىقىدىنمۇ ئۆتكۈزدى. جاڭ زىخىن ما جۇڭيىڭ بىلەن بىرلىشىشى، شېڭشىسەينى يوق قىلىشى ئۈچۈن ئۈرۈمچىگە ئەسكەر يوللىشى ھەققىدە نەنجىڭدىن ئەمىر كەلگەنلىكىنى ئىلدا ئېلان قىلىپ، ئۈرۈمچىگە ئەسكەر ماڭدۇردى. ئەسكەرلەرنىڭ ئارقىسىدىن ئۆزى ماڭماقچى بولۇپ تۇرغاندا، تۇيۇقسىز رۇس چېگرىسىدىن شېڭ شىسەينىڭ ئەسكەرلىرى، ئايروپىلانلىرى كېلىپ بومباردىمان قىلدى. ئۈرۈمچىگە ماڭغان ئەسكەرلىرى ئۈرۈمچىگە يېقىنلاشماستىن رۇسلار بىلەن سوقۇشۇپ مەغلۇپ بولۇپ، ياڭزىخۇينىڭ قوماندانلىقىدا بولغان ھالدا، تەڭرىتېغىدىن ئۆتۈپ، ما جۇڭيىڭنىڭ قېچىپ كەلگەن يولىدا بىرلىشىپ، كاشغەرگە، كېيىن خوتەنگە كېلىپ توختىدى. ما جۇڭيىڭمۇ ئۇزۇن ئۆتمەستىن مەغلۇپ بولۇپ، ئالتە شەھەرگە قاچتى. بۇ پىلاننى تۈزگەن نەنجىڭ مەزكەز خارىجىيە ۋەكىلى نەنجىڭغا قايتۇرۇلۇپ ۋەزىپىسىدىن ئېلىپ تاشلاندى. ما جۇڭيىڭ بىر تەرەپتىن ئۈرۈمچى بىلەن ئۇرۇش قىلىۋېتىپ، يەنە بىر تەرەپتىن يەرلىكلەر بىلەن ھېسابلىشىشقا مەجبۇر ئىدى. دېمەك، مەھمۇد مۇھىتى كورلىدا تۇرۇپ، داۋاملىق قارا شەھەرگە ھۇجۇم قىلىپ تۇراتتى. تۆمۈر سىجاڭنى شەھىد قىلغان ما جىنسا بىرەر مىڭ ئەسكەر، كۆپلىگەن قورال - ياراق، ئالتۇن - كۈمۈشلەر بىلەن كاشغەر يېڭى شەھەردە مۇھاسىرىدە ئىدى. بۇلارغا ما جۇڭيىڭ تەرىپىدىن ياردەم كەلمىسە، يوق بولۇپ كېتىدىغانلىقى ئېنىق ئىدى. شۇنىڭ ئۈچۈن ما جۇڭيىڭ ئۆزىگە سادىق

ئەسكەرلىرىدىن يەتتە يۈز ئاتلىق ئەسكەرنى ما جىنساغا ياردەم قىلىپ قۇتقۇزۇپ ئېلىپ كېلىشكە ئەۋەتتى. بۇلارنىڭ باشلىقى ما فويىن دېگەن بىر تۇڭگان ئىدى. بۇلار كورلا باش ئەگىمدە مەھمۇد مۇھىتى، ھاپىز بەگ لوجاڭلار بىلەن توقۇنۇشۇپ، يەرلىكلەر يېڭىلىپ كوچارغا كەتتى. شۇ مەغلۇپ بولغىنىچە كېيىنكى ئىنقىلابىچە بىرەر بۈيۈك مۇۋەپپەقىيەتكە ئېرىشەلمىدى. بەدبەخت تۇڭگانلارنىڭ ۋەقەسىنى مۇشۇ يەردە توختىتىپ، كاشغەردە تىكلەنگەن مۇقەددەس ئاي يۇلتۇزغا قارايدى.

دۈشمەنلەر ئۆز ئىشىنى پۇختىلاپ ئالغان ئىدى.

بىر تەرەپتە شەرقىي تۈركىستان ئىنقىلابىنىڭ پاجىئەلىك ئەھۋالىغا ئۇچراپ قېلىش قورقۇنچىسى تۇراتتى. كاشغەردە سابىت داموللا تۈركىستاننىڭ ئالىم ۋە مۇنەۋۋەرلىرىدىن بېرى بولۇپ، تۈركىيە، مىسىرلارنى ساياھەت قىلغان، تۈركچە «شىرىن كالام»^①، «ئاقائىدى جەۋھەرىيە» قاتارلىق كىتابلارنى يازغان بىر زات بولۇپ، تۈركىيەدىن بارغان مۇستاپا ئەلى بەگلەر بىلەن مەسلىھەتلىشىپ، «تۈركىستان مۇستەقىل ھۆكۈمەت جۇمھۇرىيىتى» تەشكىل قىلدى. مىللىي مۇستەقىللىق بايرىقىغا ئاي يۇلتۇزلۇق كۆك بايراق قوبۇل قىلىندى. مۇستەقىللىق قۇرۇلۇشى مىلادى 1933 - يىلىنىڭ (قول يازمىدا 1932 - يىلى دېيىلگەن) ئاخىرلىرى ئىدى. ھۆكۈمەت ئەزالىرى: خوجا نىياز ھاجى رەئىس جۇمھۇر، سابىت داموللا باش ۋەكىل، مەھمۇد مۇھىتى ئەركان ھەربىي رەئىسلىكىگە تەيىنلەندى، بۇلاردىن ئىككىسى ئاقسۇدا

① سابىت داموللامنىڭ «شىرىن كالام» ناملىق مەزكۇر كىتابى تۇنجى قېتىم غۇلجىدا، كېيىن كەشمىر، كاراچى ۋە جىددىدە قايتا - قايتا نەشر قىلىنغان بولۇپ، تۇرغۇنجان ئالاھىدىدىن ۋە ت. شەھىدىلەر تەرىپىدىن ھازىرقى زامان ئۇيغۇر تىلىغا ئاغدۇرۇلغان نۇسخىسى ئابدۇلجېلىل تۇرآننىڭ تەھرىرلىكىدە تەكلىماكان ئۇيغۇر نەشرىياتى تەرىپىدىن 2007 - يىلى نەشر قىلىنىپ تارقىتىلغان.

ئىدى. ئوراز بەگ ھەربىي ئىشلار نازىرى، يۈسۈف جان مەركەز قوماندانى، زەرىق قارى ئەدلىيە نازىرى، يۈنۈس بەگ سەئىدى ئىچكى ئىشلار نازىرى، قاسىمجانھاجى تاشقى ئىشلار نازىرى، ئەلى ئاخۇنباي مالىيە نازىرلىقىغا تەيىنلىنىپ، مىللىي ئىستىقلالدىن قەغەز پۇل چىقىرىپ ئىشلىتىلگەن ئىدى. چەت ئەللەر بىلەن ئالاقىلىشىشقا مۇستاپا ئەلى بەگ ئەۋەتىلگەن ئىدى.

ئەمدى بىز ئازراق ئاچچىق ھەقىقەتلەرنى ئېتىراپ قىلىپ ئۆتىمىز:
دېمەك، مىللىي مۇستەقىللىق بىلەن خوجا نىياز ھاجىنىڭ باۋۋېي سىلىڭلىقىنى ئازراق پەرق قىلاتتۇق. بىر تەرەپتە ئاي يۇلتۇزلۇق كۆك بايراق كۆتۈرگەن، يەنە بىر تەرەپتە خىتاي بايرىقى كۆتۈرۈلگەن، خوتەندە پادىشاھلىق نامى ئەمەلدىن قالمىغان ئىدى، ئەمما ۋاقىت ئۆتكەن ئىدى. رۇسلار خۇنخوزا ھۆكۈمىتى قۇرۇشقا قارار قىلغان ئىدى. ھايات بولغان پۈتۈن تۈركىستانلىقلار بىر تەرەپ، بىر دىل بولۇپ، يەنى مىللىي مۇستەقىللىق بايرىقى ئاستىدا قارار قىلغان بولسا ئىدى، بىرەر پايدا چىقىپ قېلىشى مۇمكىن ئىدى. ئەپسۇسكى، ئۇنداق بولماي ھەر بىر ئەسكەر بېشى بولغان كىشىلەر پادىشاھلىق مۇشۇ، كۈچ - قۇۋۋەت مۇشۇ، دەپ ئويلاپ قالدى. مۇستەقىل ھۆكۈمەت ئاقسۇدىكى خوجا نىياز ھاجىنى جۇمھۇر رەئىسى سايلىدى. بىر تەرەپتىن ئەھمەد تەۋىپىق، ئابدۇلغەپپۇر ھاجىلاردەك زاتلار مىللىي ھەرىكەتلەرگە خېلى تۇيغۇنلۇق بەرگەن ئىدى. خوجا نىياز ھاجى ئاقسۇدىكى چاغدا، باش ۋەكىل ۋە باشقا قالغان ھۆكۈمەت ئەركانلىرى كاشغەردە ئىدى. بۇلار ئۆز مەنپەئىتىگە ئېرىشمەكنى يەرلىك قوماندانلارنىڭ ئارىسىغا مۇناپىقلىق ئۇرۇغىنى چېچىش بىلەن ئەمەلگە ئاشىدىغانلىقىنى تونۇپ يېتىپ، كاشغەردىكى تۈرك قوماندانلىرىنىڭ خوجا نىياز ھاجىغا سۇيىقەست قىلماقچى ئىكەنلىكىنى يېزىپ، ساددا دىل خوجا نىياز ھاجىنى

ئىشەندۈرۈپ بولغان ئىدى. ئەھمەد تەۋپىقنىڭ تۈركىستاندىن چىقىرىلىشى بۇ ئەھۋالغا مۇناسىۋەتلىكتۇر. مۇستەقىللىقنىڭ يىقىلىشىغا سەۋەب بولغان ئىشەنچسىزلىكنىڭ ئۇرۇغى مۇشۇ. رۇسىيەدە تەربىيەلەنگەن ئۇيغۇرلاردىن بىر نەچچىسى قېچىپ ئۆتكەن بولۇپ، ئىنقىلابچىلار قاتارىغا كىرىۋالغان ئىدى. ئەنە شۇلار ئىستىقلال ئەركانلىرى ئارىسىدا ئىغۋا پەيدا قىلىپ، مۇناپىقلىق، ئىشەنچسىزلىك تۇغدۇرۇپ قويغان ئىدى. شۇنىڭ بىلەن رەئىسى جۇمھۇر خوجا نىياز ھاجىنىڭ باش ۋەكىل سابىت داموللىغا ئىشەنچسىز قالمىغان ئىدى. شۇنىڭ بىلەن ئىستىقلال ھۆكۈمىتى ئەھمەد تەۋپىقنى يۇرتتىن قوغلاپ چىقارغان ئىدى. شۇنىڭدەك، ئابدۇلغەپۇر ھاجىنىمۇ قاماپ قويغان ئىدى. خوجا نىياز ھاجىنىڭ يېنىغا بەزى كېلىشەلمەسلىكلەرنى ھەل قىلىش ئۈچۈن مەھمۇد نەدىم ئەپەندى، زەيدىن ئاخۇنلارنى ئەۋەتكەن ئىدى. مەھمۇد نەدىم ئەپەندى خوجا نىياز ھاجى بىلەن ئۈچتۇرپاندا ئۇچراشتى. دېمەك، كاشغەردە ئىستىقلال ھەرىكىتى داۋام قىلىۋاتقاندا، ماجوڭيىڭ تەرىپىدىن كاشغەر يېڭى شەھەردە مۇھاسىرىدە قالغان ما جىنساغا ياردەمگە ئەۋەتكەن ما فۇۋەن قۇماندانلىقىدىكى بىرەر مىڭ تۇڭگان ئەسكىرى ئاقسۇغا كېلىپ قارا يولغۇندا سوقۇشتى. يەرلىك خەلق باشلىقلىرىدىن خوجا نىياز ھاجى، باي سىجاڭ، مەھمۇد سىجاڭلار بولۇپ، قارا يولغۇندا باي سىجاڭ شەھىد بولدى. يەرلىكلەر مەغلۇپ بولۇپ، ئاقسۇنى تاشلاپ ئۈچتۇرپانغا چىققان ئىدى. شۇنىڭ بىلەن تۇڭگانلار ئاقسۇنى ئىشغال قىلغان ئىدى.

شۇنى ئەسلەپ ئۆتۈش لازىمكى، شۇ ۋاقىتتا يەرلىكلەرنىڭ سانى تۇڭگانلاردىن كۆپ ئىدى. قوراللىرى يېتەرلىك ئىدى. دېمەك، ئۈچتۇرپان ئارقىلىق خوجا نىياز ھاجى خېلى كۆپ ئوق، بىر نەچچە يۈز مىڭلىق كەلتۈرگەن ئىدى. بۇ مەغلۇبىيەتنىڭ سەۋەبى نېمە؟ دېسە، بىز

تەجرىبىمىزگە ئاساسەن جاۋاب بېرىمىزكى، ئەسكەرلىرىمىز تەلىمىسىز ئىدى. ھەممىمىزنىڭ كۆڭلىمىزدە تۇڭگانلار مۇسۇلماندۇر، ئۇلار بىلەن ئۇرۇشۇپ ئۆلسە كاپىر ئۆلۈمىدە ئۆلەرمىش، دېگەن يالغان سۆز تارقانقۇچىلار بولۇپ، ئەسكەرلەرنى ۋەسۋەسىگە سېلىپ قويغان ئىدى. مانا شۇنىڭ بىلەن ئەسكەرلىرىمىز تۇڭگانلار بىلەن قىزغىن جەڭ قىلماي مەغلۇب بولغان ئىدۇق.

مەھمۇد نەدىم ئەپەندىلەر خوجا نىياز ھاجىنى كاشغەرگە تەكلىپ قىلدى. خوجا نىياز ھاجى، مەھمۇد سىجاڭلار ئۇچتۇرپاندىن تاغ يولى بىلەن كاشغەرگە كەلگەندە، قىرغىز قالى بەگ يولدا توسۇپ خوجا نىياز ھاجىنىڭ ئوق، خەزىنە يۈكلىنىگەن تۈگىلىرىنى ئولجا ئېلىشقا ئۇرۇندى. لېكىن مۇۋەپپەقىيەتسىزلىككە ئۇچراپ، مەغلۇپ بولدى. خوجا نىياز ھاجى ئارتۇشقا كەلگەندە كاشغەردىن باش ۋەكىل قاتارلىق پۈتۈن دۆلەت ئەركانلىرى قارشى ئېلىپ كاشغەرگە چۈشۈردى. خوجا نىياز ھاجى رەئىسى جۇمھۇرلۇق سۈپىتى بىلەن پۈتۈن قوماندانلارنى يېڭى شەھەرگە ئومۇميۈزلۈك ھۇجۇم قىلىشقا بۇيرۇق چۈشۈردى. مەھمۇد مۇھىتى ئەركان ھەربىي نازىرلىققا، ئوراز بەگ ھەربىي نازىرلىققا، يۈسۈپجان مەركىزى قوماندانلىققا بەلگىلەندى. كىچىك ئاخۇن ئەسكەرلىرى بىلەن يېڭى شەھەرگە ھۇجۇم باشلىدى. يىگىرمە كۈنلۈك ئۇرۇشتىن كېيىن يېڭى شەھەر پەتھى بولدى. شۇنى ئەسلىپ ئۆتۈش لازىمكى، نېمە ئۈچۈن يېڭى شەھەر مۇھاسىرەسىدە مەھمۇد مۇھىتىدىن كۆرۈلگەن پىداكارلىق، ئوراز بەگ، يۈسۈپجانلاردىن كۆرۈلمىدى؟

ھەربىي نازىر بولغان ئوراز بەگ يۇقىرىدا زىكىر قىلىپ ئۆتكەن ئوسمان ئەلنىڭ مۇئاۋىنى ئىدى. ئوسمان ئەلى ئىستىقلال تەشكىلىدىن باش تارتقىنى ئۈچۈن، ئوسمان ئوراز بەگ قىرغىز ئەسكەرلىرى ئۈستىدە بولۇپ قالغان كىشىدۇر. ھازىر يوقتۇر. بولشېۋىكلەر تەرىپىدىن يوق قىلىنغان.

يېڭى شەھەر مۇھاسىرىسىدە بۈگۈن - ئەتە پەتھى بولىدۇ دەپ تۇرغاندا، ئاقسۇدىن مافۇيۈەننىڭ كەلگەنلىك خەۋىرى يېتىپ كەلدى. شۇ كۈنى يېڭىساردىن ئەمىر نۇر ئەھمەد بەگ بىرەر مىڭ ئەسكەر بىلەن كاشغەرگە كەلگەن ئىدى. مەسلىھەت بىلەن خوجا نىياز ھاجىم نۇر ئەھمەد بەگ قوماندانلىقىدا باشقا بىر نەچچە ئەسكەر بىلەن مافۇيۈەننى توسماق ئۈچۈن پەيزىئاباقتا باردى. لېكىن تۇڭگانلارنى توسالماي خوجا نىياز ھاجىم كاشغەرگە يېنىپ كەلدى. نۇر ئەھمەد بەگ يېڭىسارغا قايتىپ كەتتى. خوجا نىياز ھاجى قايتىپ شەھەرگە كىرىشى بىلەن پۈتۈن قوماندانلار ئارىسىدا تەشۋىش پەيدا بولدى. يېڭى شەھەر مۇھاسىرىسى ئەمەلدىن قالدى. شۇ كېچىسى شەھەرنى تاشلاپ پۈتۈن قوماندانلار تارقاپ كەتتى. خوجا نىياز ھاجى مەھمۇد سىجاڭ بىلەن يېڭىسارغا كەتتى. ئوراز بەگ مىڭ يولغا چىقىپ كەتتى. يۈسۈپجان تاشقورغان يولغا، كىچىك ئاخۇن ئارتۇشقا چىقىپ كەتتى. باش ۋەكىل بىچارە ھەممە كۈچىمىزنى توپلاشقا كىرىشىپ، يۈسۈپجان، ئوراز بەگ، زەيدىن ئاخۇنلارنى يىغىپ كاشغەرگە ھۇجۇم قىلدى. لېكىن ياخشى نەتىجە چىقماستىن، ئەكسىچە كاشغەردە قەتلىئام، مۇسادىرە بولۇشقا سەۋەب بولۇپ قالدى. دېمەك، بىر كۈنى تۈرك ئەسكەرلىرى كاشغەر كونا شەھەرگە ھۇجۇم قىلىپ كىرگەن ئىدى، خېلى تۇڭگان ئەسكەرلىرىنى ئەسىر قىلىپ، نەتىجىدە پالاكەتكە ئۇچراپ قايتىپ چىقىپ كەتتى. باھانە تايالماي تۇرغان تۇڭگانلار شەھەرنى قەتلىئام ۋە بۇلاڭ - تالاڭ قىلدى. شەھەر خەلقىدىن 10 مىڭ كىشىنىڭ بېشىنى كەستى. نۇرغۇنلىغان پۇل - ماللارنى مۇسادىرە قىلدى.

خوجا نىياز ھاجى، مەھمۇد مۇھىتىلار ياركەندگە باردى. شاھ مەنسۇر بىلەن ئۇچرىشىپ، تۇڭگانلار بىلەن ئۇرۇشماقچى بولۇپ، يەنە كاشغەرگە كېلىپ تۇڭگانلار بىلەن سوقۇشۇپ يەنە مەغلۇبىيەتكە

ئۈچرەپ، خوجا نىياز ھاجى ئەركەشتامغا چىقىپ كېتىپ، مەھمۇد مۇھىتى مەكتەپكە كېلىپ تۇردى. كاشغەرنى تولۇق ئىستىلا قىلغان تۇڭگانلار يېڭىسارغا كېلىپ نۇر ئەھمەد بەگ بىلەن سوقۇش باشلىدى. نۇر ئەھمەد بەگ سابانلىق بىر يىگىت بولۇپ، يېڭىسارنى بوشاتماي يىگىرمە كۈندەك جەڭ قىلدى. ياخشى قوراللىرىدىن ئايرىلدى. شۇنداقتىمۇ بوشاشماي جەڭ قىلىپ تۇردى. تۇڭگانلار كۆپ چىقىمغا ئۈچۈردى. تۇڭگانلار مەجبۇرى ئەسكەرلىككە تۇتۇۋالغان تۈرك يىگىتلىرى مىلتىقلىرىنى نۇر ئەھمەد بەگ ئەسكەرلىرىگە سېپىلدىن سۈنۈپ بېرىپ ئۆزلىرى تۇڭگانلار قولىدا شەھىد بولدى. كېيىنكى كۈنلەردە ما جۇڭيىڭ ئۈرۈمچىدە مەغلۇپ بولۇپ، قارا شەھەر، كۇچارغا كېلىپ، كۇچاردا ئىلىدىن كەلگەن خىتايلار بىلەن بىرلىشىپ، نۇرغۇن كۈچ توپلاپ كاشغەرگە يېتىپ كېلىشى، يېڭىساردىكى ئۇرۇش كۈنلىرىگە ئۇدۇل كەلگەن ئىدى. دېمەك، ما جۇڭيىڭ پۈتۈن كۈچى بىلەن يېڭىسارغا ھۇجۇم قىلدى. بۇ ئارىدا مەھمۇد مۇھىتى، شاھ مەنسۇر، يۈسۈپجان ۋە باش ۋەكىللەر بېرىپ يېڭىساردا نۇر ئەھمەد بەگكە ياردەمدە بولدى. ئەپسۇسكى شاھ مەنسۇر شەھىد بولدى. قالغان ئەسكەرلىرى تارقاپ كەتتى. يېڭىسارنى تۇڭگانلار ئىستىلا قىلدى. نۇر ئەھمەد بەگ ئوغۇل بالىدەك شەھىد بولدى.

خوجا نىياز ھاجى ئەركەشتامدىن قايتىپ كەلدى. مۇشۇ كۈنلەردە ئۈرۈمچى قۇۋۋىتى كۇچارغا كېلىپ قالغان ئىدى. ما جۇڭيىڭ كاشغەردە ئىدى. خوجا نىياز ھاجىلار ياركەندگە كەلدى. خوتەن ھۆكۈمىتىنىڭ باش قوماندانى مۇھەممەد ئەمىن داموللامۇ ياركەندگە كەلگەن ئىدى. خوجا نىياز، مەھمۇد مۇھىتىلارغا ئىككى يول بار ئىدى. بىرى، ئىستىقلال بايرىقى ئاستىدا تۇرۇپ جان بېرىش، يەنە بىرى، جىمساردا كېلىشىم قىلغان شېڭنىڭ ئالدىغا بېرىش. بۇلار كېيىنكى يولنى

تاللىدى. باش ۋەكىلنى تۇتقۇن قىلدى. ئەمىر مۇھەممەد ئەمىن داموللا خوتەنگە قايتتى. خوجا نىياز ھاجى، مەھمۇد مۇھىتىلار ئاقسۇغا كېلىپ، شېڭ شىسەي قۇۋۋىتىگە قوشۇلدى، باش ۋەكىل سابىت ئابدۇلباقى ئوغلىنى شېڭ شىسەيگە تاپشۇردى. يۈسۈپجانلار تاشقورغان تەرەپتە قالدى. ئوراز بەگ تاغقا چىقىۋالدى.

1934 - يىلى (قوليازىدا 1933 - يىلى دېيىلگەن) 3 - ئايدا تۈركىستان مىللىي ئىستىقلالى ۋە مۇقەددەس بايرىقى يىقىتىلدى. ما جۇڭيىڭ يېڭىسارنىڭ ئىشىنى پۈتتۈرۈپ خوتەنگە ھۇجۇم قىلدى. خوتەن مۇجاھىدىلىرى 10 مىڭلارچە قۇربان بېرىپ، ئاخىرى مەغلۇپ بولۇپ، ئەمىر كەبىر مۇھەممەد ئەمىن ھەرزەت ھىندىستانغا چىقىپ كەتتى. باشتا مەلىك (پادىشاھ) بولغان مۇھەممەد نىياز ئەلەم تۇڭگانلار تەرىپىدىن شىن جىن چاڭ (ۋىلايەت رەئىسى) ئۇنۋانى بېرىلىپ ئىشلىتىلدى. خوجا نىياز ھاجى، مەھمۇد سىجاڭ ئاقسۇدا ئۈرۈمچى ئەسكەرلىرى بىلەن ئۈچ ئايدەك تۇرۇپ، كاشغەردىكى ما جۇڭيىڭغا ھۇجۇم قىلغاندا، ما جۇڭيىڭ ئەركەشتامدىن ئۆتۈپ ئۆزىنى رۇسلارغا تەسلىم قىلدى. ئۆز ئورنىغا ما خوسەن دېگەن تۇڭگاننى ئەسكەر باشلىقى تەيىن قىلىپ خوتەنگە يولغا سالدى. ما جۇڭيىڭنىڭ رۇسىيىگە بېرىۋالغانلىقىدىنمۇ؟ ما جۇڭيىڭنىڭ ئەسكەرلىرىگە خوتەن ۋىلايىتىدە تۇرۇشىغا يول قويۇلۇپ، ئۈرۈمچى تەرەپتىن ئۇرۇش توختىدى، دوپ ئېلان قىلدى.

خوجا نىياز ھاجى ئۈرۈمچىگە چاقىرتىلىپ فۇجۇشلىق ئەمەل بېرىلدى. مەھمۇد مۇھىتى كاشغەر ئۇيغۇر تۈرك ئەسكەرلىرىگە باش ۋە جىن لى فۇسلىڭلىقتا تۇردى.

ما جۇڭيىڭ بىلەن بىرلىشىپ تۇرغان يولۋاس بەگ قۇمۇلنىڭ جىڭشۈ سىلىڭى بولدى. شېرىپخانمۇ ئالتاي ۋالىلىقىدا تۇردى.

تۈركىستاندا خەلق قۇرۇلتىيى، ئاقارتىش ئۇيۇشمىسى دېگەن ناملاردا خەلق تەشكىلاتلىرى قۇرۇلدى. ئوقۇشقا يول قويدۇق، ئىستىباتنى يوق قىلدۇق، ھەر مىللەت ھوقۇقتا باراۋەر بولدى، دەپ يالغان تەشۋىقات تارقىتىلدى. ئەپسۇسكى بۇ بىر ئالدامچىلىقتىن ئىبارەت بولدى. بۇ «ئىگىسەنجۈي» نامى بىلەن يەنە «گ پ ئۇ» ئېچىپ خەلقنى قامغىلى، ئۆلتۈرگىلى تۈردى. تۈركىستاننىڭ ھەممە يېرىدە خەلقنىڭ بۇرۇنغا ئۆلۈم پۇراپ تۇرىدىغان بولۇپ قالدى. ئاخشىمى ئورنىدا ساق ياتقان كىشى كېچىسى يوق بولۇپ كەتسە، بالا - چاقىسى نەگە كەتكىنىنى بىلىپ تۇرۇپ باشقىلارغا تىنالماس بولۇپ قالدى. ھوقۇق، ئوقۇ دېگەن نەرسىلەر خەلقنىڭ كۆڭلىدىن تامامەن چىقىرىلىپ، جان قورقۇنچىسىدا قالدى. تۈركىستاندا «مەن» دېگەن كىشىلەرنى قويماي، نۆۋەت مەھمۇد مۇھىتى، يولۋاس بەگلەرگە كەلدى. بۇلارنىڭ بىرى ھىندىستانغا، يەنە بىرى خىتاي ئىچىگە قېچىپ كەتتى. مەھمۇد سىجاڭ چەت ئەلگە چىقىپ كەتكەندىن كېيىن، مىلادى 1936 - يىلى شەرقىي تۈركىستاندا غەربىي تۈركىستاندا كۆرۈلگەن نەرسىلەر تامامەن كۆرۈلدى. ھېچقانداق بىر تۈرك بالىسىنىڭ تاقىتى، ۋىجدانى كۆتۈرۈلگۈدەك يەر قالمىدى. تۈركىستاندا 14 مىللەت، ھۆكۈمەتنىڭ مۇھىم ئالتە شوئارى، 4 - ئايدا بايرام ئۆتكۈزۈشتەك شۇملۇق، تۈرك قېنى، ۋىجدانى كۆتۈرمەيدىغان نەرسىلەر يۇرتىمىزدا ئىجرا قىلىندى. ئېغىزدا تۈركىستان چىن جۇمھۇرىيىتىنىڭ بىر قىسمى دېيىلسىمۇ، بولۇپمۇ ئىدارىسىگە ئۆتۈپ بولغانلىقىنى ھەركىم بىلەتتى. ھەتتاكى: «مۇقەددەس قۇرئاننىڭ ھۆكۈمىگە ھازىرقى ھۆكۈمەتنىڭ يولى توغرا كېلىدۇ»، دەپ كىتابچە نەشر قىلىندى.

ھەر بىر شەھەردە ھەركۈنى دىندار، ۋىجدانلىق كىشىلەردىن قانچىسىنىڭ يوقاپ كېتىشى ئادەتتىكى مەسىلە بولۇپ قالدى. چۈنكى

مەسلە كداشلىرىمىزدىن ئابدۇررەھىم ھاجىم، تەۋەككۈل ئەپەندىلەر، مەھمۇد مۇھىتى كاشغەرگە كەلگەندىن كېيىن، بىر بۈلۈك مۇنەۋۋەر كىشىلەر مەسىلەن، مەجدىددىن بەگ، ئابدۇللاھ بەگ داموللا، باي ئەزىزى، مايدى، پەيزۇللاھلار مەكتەپلىرىنى تەرەققى قىلدۇرۇپ، ئۆز مەقسىتىمىزگە بۇرايمىز، پۇرسەتتىن پايدىلىنىمىز، دەپ تىرىشىپ باقتى. لېكىن دۈشمەن بۇنىمۇ كۆپۈككە ئايلاندۇردى. دېمەك، مەھمۇد مۇھىتى، مەجدىددىن بەگ، باي ئەزىزى، ئابدۇللاھ بەگ داموللا، مايدى، پەيزۇللاھلار چەت ئەلگە چىقىپ كېتىشكە مەجبۇر بولدى ۋە چىقىپ كېتىشتى. كاشغەر، ياركەنددە قالغان ئەسكەرلەرنىڭ ھەممىسى ياركەندگە توپلىنىپ مەسلىھەت قىلىشتى. ئۇلارغا ئىككى يول بولۇپ، بىرى سوقۇشۇپ قۇربان بولماق، يەنە بىرى ئۈرۈمچى ھۆكۈمىتىگە ئىتائەت قىلىش، بەش - ئوندىن ئۆلتۈرۈلۈش. دېمەك، بۈگۈن تۈركىستاندا ئەسكەرلىرىمىز ئېغىر ۋەزىيەتكە دۇچ كەلگەن ئىدى. يۈسۈپجان، ئوسمان ئەلى بەگ ئەسكەرلىرى ئىتائەتتىن كېيىن، ئۆلتۈرۈلۈپ تۈگىگەن ئىدى. تەجىربىگە ئاساسەن ئۆزلىرىنىڭ ئۆلىدىغانلىقىغا ئىشەنگەن مۇجاھىدلار «يېتىپ قالغۇچە ئېتىپ قال» دەپ ئۈرۈمچى ھۆكۈمىتى بىلەن ئۇرۇشتى. ئۇلار ئۈرۈمچى ھۆكۈمىتىنى خېلى سىقىشتۇرۇپ كورلىغىچە بارغان بولسىمۇ موسكۋانىڭ تانكىلىرى، قىزىل رۇس ئەسكەرلىرى تىك ئۇچار ئايروپىلانلىرى بىلەن ھۇجۇم قىلىپ، مۇقەددەس ۋەتىنىمىزدە شەھىد بولدى. بەزىلىرىنىڭ ياركەندنىڭ ئۈستىدىكى تاغلاردا، خوتەننىڭ جەنۇبىدىكى قاراغۇ تاغدا بارلىقىدىن خەۋەر تاپقان بولساقمۇ، چوقۇم بۈگۈنكىچە ئۇ يەرلەردە تۇرالمىغان بولۇشى مۇمكىن.

خۇلاسە، بىز بۈگۈن تۈركىستاندىن ئايرىلىپ قالدۇق، تۈركىستانىمىز، ئېلىمىز، خەلقىمىز قىزىل ئوتنىڭ ئىچىدە قالدى.

ئىنقىلابقا قاتناشقان بۈيۈكلىرىمىزدىن خوجا نىياز ھاجى، يۇنۇس بەگلەرمۇ ئۆلتۈرۈلۈپ تۈگىدى. 1938 - يىلى 12 - ئاي.

شەرقىي تۈركىستاندا مىلادى 1931 - يىلى جىن شۇرېنغا قارشى كۆتۈرۈلگەن ئىنقىلاب ئۈچ يىل داۋام قىلىپ شېڭ دۈبەن ھۆكۈمىتىنى بارلىققا كەلتۈرۈپ، 1936 - يىلى ئىنقىلابقا قاتناشقانلارنىڭ بەزىسىنىڭ يوقىتىلىشى، بەزىسىنىڭ ھىجرەت قىلىشى بىلەن نەتىجىلەندى.

بىز ۋەتىنىمىزدە بولۇپ ئۆتكە پاجىئەلەرنى، بۈگۈن دۇنيادا بولۇۋاتقان ھادىسىلەرگە سېلىشتۇرۇپ كۆرىدىغان بولساق، بىزگە كەلگەن پاجىئەگە باشقا يەرلەردە بولۇۋاتقان ھادىسىلەر ئوخشىمايدۇ. بىزنىڭ ئۈستىمىزدىكى پاجىئە ئۇلارغا سېلىشتۇرغىلى بولمايدىغان دەرىجىدە ئېغىردۇر. دېمەك، بۈگۈن دۇنيادا ئىسپانىيەدە ئۇرۇش بار، كۈندىلىك بولغان ۋەقەلەر دۇنيا مەتبۇئاتىدا يېزىلىپ تۇرىدۇ. ھەر بىر مەيداندىكى كىشىلەرنىڭ ياردەمچىلىرى بار. مەسىلەن، فرانكو ھۆكۈمىتىگە پاشىست ھۆكۈمەتلەر ياردەم قىلىدۇ. كوممۇنىستلارغا رۇسلار ياردەم قىلىدۇ. پەلەستىندىكى ئەرەبلەرگە پۈتۈن ئىسلام دۇنياسى ھەمدەرتلىك قىلىدۇ. چىن - ياپۇن ئۇرۇشىدىمۇ ھەر بىرىنىڭ خەير خاھلىرى بار. ئەمما بىزگە نە دۇنيادا ھەمدەرت بار، نە بىزگە ياردەمچى بار، نە بىزنىڭ ۋەتىنىمىزدە تۈگۈلگەن قانلار، كېسىلگەن باشلارنىڭ سانى بولسۇن؟ نە باشقا خەلقلەر بولسۇن؟ پۈتۈن ئىنسانىيەتتە ھەرلەر بىلىدۇكى، تۈركىستاندا بولۇۋاتقان تەڭسىزلىك دۇنيانىڭ باشقا ھېچقانداق يېرىدە يوقتۇر. كاۋكازدىن شەرقىي تۈركىستانغا قەدەر پۈتۈن مۇسۇلمانلار بولۇپ، بولۇپمۇ بولسۇن قانداق كۈن كۆرۈۋاتقانلىقىنى پۈتۈن ئىسلام دۇنياسى بىلىدۇ. ئۇلار نە دىندىن نە دۇنياسىدىن خاتىرجەم ئەمەس. جىندىنىمۇ ئەمىن ئەمەس. ھەتتاكى كۆپلىگەن مەسجىدلەر ۋە مۇقەددەس جايلار بۈگۈن پاھىشە خان، شاراب خان، كىنو خانلارغا ئايلاندى. پۈتۈن

مۇسۇلمانلار بىلىپ تۇرۇپمۇ بىز تۈركىستانلىقلارغا باشقا مۇسۇلمانلاردىن ھېچقانداق ياردەم بولمىدى. بولۇپمۇ ئۇلارغا نەپەس بەرمەي بىلدۈرۈشۈپتۇ. بەلكى بۈگۈن ھىندىستان ئالىملىرى بولۇپمۇ بىزنى ماختاپ، بىزنى ئەيىبلەپتۇ. يىغىپ ئېيتقاندا، بىز بۈگۈن ۋەتەننى، خەلقىمىزنى ۋە بۈگۈنكى مۇھاجىرلىق تۇرمۇشىمىزنى ئويلىساق، يەر يۈزىدە بىزدەك بىچارە، بىزدەك ئاجىز خەلق يوقتۇر. بىز خىتايلار مۇستەملىكىسىدە، خىتايلار رۇسلارنىڭ مۇستەملىكىسىدە. دېمەك، بىز بۈگۈن ئىككى ئېغىر زۇلۇم ئاستىدا.

مەن يازغۇچىمۇ ئەمەس، ئالىمۇ ئەمەس، پەقەتلا بىر شەرقىي تۈركىستانلىق بولۇپ، ئىنقىلاب كۈنلىرىدە تۈركىستاندا بولغانمەن. شۇنىڭ ئۈچۈن ئاڭلىغان، كۆرگەنلىرىمنى ئاددى قىلىپ يازدىم. بولۇپمۇ ئۆتكەن ئالتە يىللىق ئىنقىلابىمىزدا بەرگەن قۇربانلىرىمىزنى تۇلۇق يېزىپ، ۋەتەن ئۈچۈن جان بەرگەن قەھرىمانلىرىمىزنىڭ ناملىرىنى ۋە بۈيۈك پاك تۈركىستانىمىزنىڭ ئومۇمىي ئەھۋالىنى يېزىپ مىللىتىمىزگە تەقدىم قىلىش ھىممەتلىك كىشىلىرىمىزنىڭ ۋەزىپىسىدۇر. بۇ سەتىرلەرنى يېزىشتىكى مەقسىتىم خەلقىمىز ئىچىدە، ياكى چەت ئەلدىكىلەر ھۇزۇرىدا رۇشەن ئوچۇق بولمىغان ئىككى مەسىلە بولۇپ، شۇنى ئىزاھلاشتۇر.

شەرقىي تۈركىستان ئەسلى تۈرك يۇرتىدۇر. تۈركىستاندا تۈركلەرنىڭ ياشىشى، تۈرك ھۆكۈمىتى بولۇشى شەرتتۇر. ئەگەر يات بىرسى كېلىپ ھاكىم بولسا، ئىنقىلاب بولۇشى تەبىئىدۇر. تۈركىستاندا نېمە ئۈچۈن ئىنقىلاب بولمىسۇن؟ ئىستىلاچىلارغا قارشى بولغان ئىنقىلابنىڭ تەبىئىي غايىسى مۇستەقىللىقتۇر. دېمەك، شەرقىي تۈركىستان ئىنقىلابىنىڭ غايىسى مۇستەقىللىقتۇر. تۈركىستاندا پارتىيەلەر قۇرۇلدى، بۇلارنىڭمۇ ئەسلى مەقسىتى مۇستەقىللىق ئىدى.

سىز ئىنقىلاب كۈنلىرىدە ئىنقىلابچىلارنىڭ قايسى بىرىدىن ئىنقىلاب قىلىشتىكى مەقسىتىڭىز نېمە؟ دەپ سورىسىڭىز، توختىماي خىتايلىرىدىن قۇتۇلماق، دەپ جاۋاب بېرىۋاتتى. قۇتۇلماق ئىستىقلال ئالماق دېمەكتۇر. غايىمىز ۋە سۆيگىنىمىز ئىستىقلاللىمىزدۇر. جان دۈشمىنىمىز بۈگۈنكى ۋەتىنىمىزنى بۇلغاب يۈرگەن كوممۇنىستلار ۋە ئىستىلاچىلاردۇر. ئىي مەلئۇن قارغىلار ۋەتىنىمىزنى بىكار قىلىڭلار! نەدىن كەلگەن بولساڭلار شۇ يەرگە قايتىپ كېتىڭلار! ۋاقتىدا كېتىۋالماستىڭلار كېيىن قىيىن ئەھۋالغا دۇچار بولىسىلەر! بار بول ئىي مۇبارەك شەرقىي تۈركىستان. ياشسۇن سېنىڭ پارلاق ئەۋلادىڭ! ياشا شەرقىي تۈركىستان ئىستىقلال يولىدا پىداكار يىگىتلەر!

ھىجرى 1357 - يىلى شەۋۋال ئېيىنىڭ ئاخىرى

مىلادى 1938 - يىلى 12 - ئاينىڭ 24 - كۈنى لاھور (پاكىستان)

ئەمىن بەگ ۋاھىدى قەلىمى بىلەن

بولۇپ ئۆتكەن ئىنقىلابىمىزنىڭ تارىخىنى يازماق، بەرگەن قۇربانلىرىمىزنى تارىخ سەھىپىلىرىگە قەيت قىلماق، ئىنقىلاب جەريانىدىكى ھادىسىلەرگە نەزىرىمىزنى ئاغدۇرۇپ ئىبرەت ئالماق، بولۇپمۇ كېلىچەك ئىنقىلابىمىزنىڭ بۇنداق بولماسلىقى ئۈچۈن تەييارلىق قىلماق، ھەر بىر تۈركىستانلىقنىڭ بۇرچىدۇر، قەرزىدۇر.

مەن بۇ قىسقا سەتىرلىرىم بىلەن تۈركىستان ئىنقىلاب تارىخىنى تولۇق يازالمىغىنىمدەك، شەھىدلىرىمىزنىڭ نامىنىمۇ تولۇق خاتىرىلىيەلمەيمەن. بارلىق شەھىدلىرىمىزنىڭ ئىسىملىرىنى تۇرغۇزۇپ چىقىش ھىممەتلىك قېرىنداشلىرىمىزنىڭ ۋەزىپىسىدۇر. بۇ كەمتۈك قەلەم بىلەن يېزىلغان سەتىرلەردىن ئىنقىلاب باشلىنىشتىن بۈگۈنكى ئاچچىق مۇھاجىرىتىمىزگە قەدەر ئۆتكۈزگەن كۈنلىرىمىزنى ئەسلەش،

ئىنتىقام ھېسسىياتىمىزنى يېڭىلاش، مۇھاجىرەتتىلا بولىدىكەنمىز شۇ كۈنلىرىمىزنى ئىسىمىزدىن چىقارماسلىق، شۇ جەھەتتىكى شەھىدلىرىمىزنىڭ روھلىرىنى شات قىلىش ئۈچۈن تىرىشىشنى ۋەتەنداشلىرىمىزنىڭ ھۇزۇرىغا سۇنماقتۇر.

— ئەمىن ۋاھىدى

31 — يىلى باشلانغان ئىنقىلابىمىز نەتىجىسىدە 33 — يىلى (قوليازىدا 32 - يىلى دېيىلگەن) تەشكىل قىلىنغان مۇستەقىل جۇمھۇرىيىتىمىزنى تەكرار ئەسلىمەيمىز. بۇ ھۆكۈمەت 5 ئاي ۋەزىپە ئۆتسەندىن كېيىن تارقاپ كەتتى، يىقىلدى. كىم يىقتى؟ نېمە بولۇپ يىقىلدى؟ دېگەن سوئالغا، ئىستىقلالىمىزنىڭ قولىدىن كېتىشى ۋە مۇقەددەس بايرىقىمىزنىڭ يىقىلىشىنىڭ ئامىللىرى جاھالىتىمىز، دوستىنى دۈشمەندىن ئايرىيالمىغانلىقىمىزدىن كېلىپ چىققان ئىشەنچسىزلىكىمىز، دەپ جاۋاب بېرىمىز.

مۇستەقىللىقىمىز يىقىلغاندا، 10 مىڭ قوراللىق ئەسكىرىمىز بولۇپ، دۈشمىنىمىز ئىككى مىڭدىن كۆپرەك تۇڭگان ئىدى. دۈشمەن بىلەن ئۇرۇشۇپ مەغلۇپ بولغانلىقتىن ئەمەس، يېڭى شەھەردە مۇھاسىرىدىكى تۇڭگانلارغا ما فۇيۈەننىڭ كېلىپ قوشۇلغانلىق خەۋىرىنى ئاڭلاپ مۇستەقىل ئەسكەرلەر تامامەن شەھەرنى تاشلاپ چىقىپ كەتتى. شەھەر پۈتۈنلەي دۈشمەن قولىغا سوقۇشسىز ئۆتتى. مۇستەقىللىق بايرىقىنى كۆتۈرگەن ئەسكەرلەر خوجا نىياز ھاجى، مەھمۇد مۇھىتىلارنىڭ ئەسكەرلىرى بولۇپ، تۇرپان، قۇمۇلدىن كەلگەن ئىدى. ئوراز بەگ قوماندانلىقى ئاستىدىكى ئەسكەرلەر قىرغىز ئەسكەرلىرى ئىدى. يۈسۈپجان قولىدىكى ئەسكەرلەر ئۆزبېكلەر ئىدى. زەيدىن ئاخۇن، كىچىك ئاخۇنلار ئارتۇش ئەسكەرلىرى بولۇپ، قوماندانلار

ئوتتۇرىسىدىكى ئىشەنچسىزلىك ئەسكەرلەرنىلا ئەمەس، پۈتۈن تۈركىستاننىڭ مۇستەقىللىقىنى ۋەيران قىلغاننىڭ سىرتىدا، ۋەتىنىمىزنى بۈگۈنكى پاجىئەلىك ئەھۋالغا دۇچار قىلدى. شەرقىي تۈركىستاننىڭ مىللىي مۇستەقىللىقىغا رۇس، چىن ۋە تۇڭگانلار بىرلىكتە قارشى تۇرغاندىمۇ، مۇستەقىللىقىمىزنى ساقلاپ قېلىش شۇنچە قىيىن بولسىمۇ، پۈتۈن خەلق بىرلىشىپ مۇستەقىللىق ئۈچۈن خالىس نىيەت بىلەن پىداكارلىق قىلسا ئىدى، مۇستەقىللىقىمىزنى ساقلاپ قېلىش تامامەن مۇمكىن ئىدى. ئەپسۇسكى ئۇنداق بولمىدى.

بىز تۈركىستانلىق تۈرك بولۇپ، ۋەتىنىمىز تۈركىستاندۇر. بىزگە قۇللۇق ياراشمىغاندەك، يورتمىزغا دۈشمەن ياراشمايدۇ. ئەپسۇسكى جاھالتمىز بىزنى بۇ قارا كۈنلەرگە دۇچار قىلدى. مۇھاجىرىتىمىزگە كەلسەك تېخىمۇ خەتەرلىك ئەھۋال ئالدىمىزدا. ئەگەر بىز تۈركىستانىمىزنى دۈشمەن قولىدىن قايتۇرۇپ ئېلىشنى خالىساق، ئىلمىي، ئىجتىمائىي، ئىقتىسادىي مەسىلىلىرىمىزنى ھەل قىلىپ، ئومۇم بىر پىكىر، بىر غايىگە كېلىشىمىز زۆرۈر دۇر. بۇ مۇمكىنمۇ؟ بىز مۇستەقىللىق يولىدا جىھاد قىلىۋاتقاندا يەر يۈزىدە بىر سېغىنىش يىرى تاپالمىغان ما جۇڭيىڭ، ئەھمەد تەۋىپىقلارغا ئوخشاش نەپسى ئاۋارىسى زاتلار دىننى ۋاسىتە قىلىپ خەلقىمىزنى غەپلەتتە قويدى. يۇرتىمىزنى بۈگۈنكى پاجىئەلىك ئاقىۋەتكە ئۇچرىتىپ جان ساقلايدىغان جايلارغا كېتىشتى. بىز مۇنداق يات ئۇنسۇرلارنى دۈشمىنىمىز چىن، رۇسلاردىن ئايرىمايمىز، بەلكى بۇلارنىڭ مىللىي ھەرىكىتىمىزگە تېخىمۇ زىيانلىق ئىكەنلىكىنى ھېس قىلماقتىمىز. بىزنى ھەيران قالدۇرغان يەنە بىر نەرسە، ئەھمەد تەۋىپىققا ئوخشاش ئۇياتسىزلارنىڭ ۋەتەن سىرتىدىمۇ مىللىي ھەرىكىتىمىزگە توسقۇنلۇق قىلىشنى قەستلەپ يۈرگەنلىكىدۇر. خىيانەتچىلىك جىنايىتى بىلەن تۈركىيەدىن قوغلاپ چىقىرىلغان

كىشىلەردىن ئابدۇلكەرىم دېگەن بىر كىشىنى ئۇچرىتىپ، بۇلارنىڭ تۈركىستانغا نېمە ئالاقىسى باردۇ؟ دەپ ھەيران بولۇپ يۈرگىنىمىزدە بۇ يىل ھىندىستاندا مۇھەممەد ئەكرەم دېگەننىڭ ئىسمىنى ئۇچرىتىپ قالدۇق. بەزى تۈركىستانلىقلارنى قايمۇقتۇرۇپ يۈرەرمىش. بىز تۈركىستان مۇستەقىللىق بايرىقىنى كۆتۈرگۈچىلەر، مۇنداق كىشىلەردىن ئاگاھ بولۇمىزكى، بۇندىن كېيىن ھەر قايسىسى ئۆز يولىغا ماڭسۇن!

* * *

ۋەتىنىمىزنىڭ دۈشمەن تەرىپىدىن ئىشغال قىلىنىشى، ئۇيەردىكى ئىنسانلارنىڭ ناھەق ئۆلتۈرۈلۈشى ۋە مۇھاجىرەتتىكى قارا كۈنلەر بىزنى ئۈمىدسىزلەندۈرسىمۇ، بۈيۈك غازى ئاتاتۈرك ھەزرەتلىرىنىڭ ئېيتقان سۆزلىرى ۋە مۇستەقىللىققا بولغان ئىشەنچىسى بىزنىڭ دىلىمىزغا مۇستەھكەم ئورناشتى. ئاتا تۈرك ھەزرەتلىرى ئېيتىدۇكى: «بىر ئەلنى تاجاۋۇز قىلىپ، بېسىۋېلىشلا ئۇ ئەلگە ئىگە بولۇش ئۈچۈن يېتەرلىك ئەمەس. بىر مىللەتنىڭ روھى چۈشكۈنلىشىپ، ئىرادىسى ئاجىزلاشمىسا، ئەجنەبىلەرنىڭ ئۇ ئەلگە ھاكىم بولۇشى مۇمكىن ئەمەس.» بىز قاراپ كۆرىدىغان بولساق، ۋەتىنىمىزنىڭ دۈشمەن قولىدا قېلىشىغا رازى بولغان بىرمۇ تۈركىستانلىق يوق. شۇنىڭ ئۈچۈن بىز كۈچلۈك ئىمانىمىز بىلەن مۇستەقىللىق شوئارىنى كۆتۈرۈپ، پىداكارلىق بىلەن خەلقىمىزگە تايىنىپ مۇستەقىل تۈركىستان قۇرۇش ئۈچۈن ئويۇشما تەشكىل قىلدۇق.

ياشا مۇستەقىل شەرقىي تۈركىستان! يوقال خىتاي پالاكتى!

تۇفارى ئىبراھىم

1939 - يىلى 2 - ئاينىڭ 26 - كۈنى